

Antonio Miruzzi

1867 - 1944



Joseph A. Bugeja

Pubblikat għall-ewwel darba fis-sena 2023
St Andrew's Publications
Misraħ il-Knisja, Luqa

Copyright Letterarju © Joseph Bugeja
joseph.ant.bugeja@gmail.com

Dan il-ktieb ma jistax jerga' jinbiegħ, jiġi stampat jew fotokopjat b'xi mod mekkaniku, elettroniku, diġitali, jew b'xi mod ieħor mingħajr l-awtorità bil-miktub tal-awtur

ISBN 978-9918-0-0684-7
Stampat BestPrint Ltd


Antonio Miruzzi

1867-1944

Bosta kienu dawk il-mużiċisti, speċjalment dawk li ġejjien mill-irħula, li isimhom u xogħolijiethom intesew mal-mixja taż-żmien. Mro. Antonio Miruzzi, kważi waqa f'din il-kategorija, hekk li Robert Mifsud Bonnici lanqas biss inkludieh fil-ktieb tiegħu *Mużiċisti Kompożituri Maltin u Għawdxin*, mitbuħ fl-1951. Vella Bondin, isejjaħ lil Mro Miruzzi, surmast tipiku ta' banda u jagħmel distinzjoni bejn kompożituri Maltin tal-epoka u s-surmastrijiet tal-baned.¹ Wiehed jazzarda jikkonkludi li mhux għall-marċi funebri *Cordoglio* u *Giorno di Pianto* u numru żgħir ta' innijiet, kieku isem Antonio Miruzzi kien jintesa mal-mixja taż-żmien kif għalhom żewġ kompożituri oħra li jgħibu l-isess kunjom, Poalo u Domenico Miruzzi. Tul dawn l-aħħar żewġ deċenji inkitbu bosta artikoletti fuq ħajjet u xogħolijiet dan il-kompożitur malti. Sfortunatament, bosta minn dawk il-kitbiet kienu bbażżati fuq għajdut u ma kien hemm ebda riferenza għal dokumentazzjoni. L-għan ta' din il-kitba huwa li jixhet dawl għdid fuq ħajjet u ħidmet dan il-kompożitur kompartijot tagħna.

1. It-tfulija u ż-żgħozija ta' Antonio Miruzzi.

Nhar l-10 ta' Marzu, 1867, il-viċi parrokk tal-parroċċa tal-Furjana, Dun Manwel Borg,² irreġistra fir-reġistru tal-magħmudijiet tal-Knisja Arċipretali San Publiju, il-Furjana,³ il-magħmudija ta' Antonio Miruzzi, iben Joseph Miruzzi u Michaela Brincat. Barra l-isem ta' Antonius, kif għada il-konswetudni, ingħata wkoll l-ismijiet ta' Mario, Carmelo, Joseph u Salvatore (l-aħħar tnejn mill-parrini) waqt li l-parroċċa tagħtu l-isem ta' Publius. Dan id-dokument jagħtina x'nifmhu it-twelied ta' Antonio ma setgħax seħħ iktar minn ftit granet qabel jekk mhux dakinhar stess tal-10 ta' Marzu 1867. Il-fatt li l-erba' ħutu kienu tghammdu fl-istess jum li twieldu jkompli jsaħħaħ l-ipotezi li Antonio kien tweled nhar l-10 ta' Marzu tas-sena 1867.⁴ Antonio kien it-tieni wild fost erba' aħwa. Ħutu l-oħrajn kienu: M(ario) Carmelo Marozzo, imwieled fit-8 ta' Ġunju 1865; Carmelo Miruzzi, imwieled fil-5 ta' Diċembru 1869, u Maria Marozzi, imwiela fl-20 ta' Settembru 1871.⁵ Ta' sitt snin Antonio tilef il-ġenituri tiegħu u spiċċa fl'orfanatrofju governattiv fil-Belt Valletta. F'dik il-ħabta dan l-istitut kien jospita fih madwar 132 tifel u tifla li kienu jkunu tilfu iż-żewġ ġenituri tagħhom.⁶



Id-daħla fir-reġistru tal-magħmudijiet tal-Floriana li turi l-magħmudija ta' Antonio Miruzzi

¹ Vella Bondin, J.: *Il-Mużika ta' Malta fis-Sekli XIX u XX* (PIN, 2000), 202.

² Il-kappillan tal-Furjana dak iż-żmien kien Dun Gann-Anton Vidal.

³ L-att tat-twelied kien reġistrat nhar l-10 t'Ottubru 1867, RPM (Births) 1040/1867. Id-dewmien fir-reġistrazzjoni wassal sabiex bosta awturi jgħatu id-data tal-10 t'Ottubru bħala d-data tat-twelied.

⁴ Il-fatt li Antonio Miruzzi irtira bl-età nhar l-10 ta' Marzu hija indikazzjoni oħra li d-data tat-twelied tiegħu hija din.

⁵ Pirota M. (2018), *Meta tweled eżatt Miruzzi*, Program tal-festa Societa Fil La Vincitrice. Senglea.

⁶ NAM Blue Books 1873, Sec AE, 2.

Minkejja li l-aħwa Miruzzi kien sfaw ospitati f'orfanatrofju, zijuhom Paolo (1852–1888) kien jieħu nteress fihom, b'mod partikulari fl-edukazzjoni tagħhom. Paolo Miruzzi kien jiġi ħu missierhom, imwieled il-Belt. Bħal bosta mużiċisti ta' żmienu Paolo beda l-karriera mal-Armiraljat, fejn fis-sena 1874 ingaġġa bħala *bandsman* fuq l-*HMS Doris*.⁷ Huwa serva wkoll fuq il-bastimenti *HMS Sultan*, *HMS Black Prince*, *HMS Heck* u l-*HMS Alexandria* sa ma rtira nhar il-21 ta' Diċembru 1883. Wara li rtira minn mal-Armiraljat, Pawlu Miruzzi issokta jaħdem fil-qasam mużikali fejn serva bħala assistent-surmast tas-*Soc. Fil La Valette* tal-Belt Valletta u fis-sena 1885 kien maħtur surmast direttur tal-*Filarmonica La Valette*.

Persuna oħra li aktarx influwenzat lill Antonio sabiex jaqbad il-karriera mużikali tiegħu, kien Domenico Miruzzi. Domenico imwieled il-Birgu nhar it-8 t'April 1857. Bħal bosta mużiċisti ta' żmienu huwa ingaġġa mal-Armiraljat bħala *bandsman*.⁸ Wara li f'April tas-sena 1889 ikkongeda ruħu minn mal-Armiraljat, Domenico ħa f'idejh il-banda *La Pace* tan-Naxxar, fejn kellu salarju ta' £3.10s fix-xahar. Bejn l-1895 u l-1896, Domenico Miruzzi serva bħala surmast tal-banda Sengleana *La Vincitrice*.⁹ Fost ix-xogħlijiet tiegħu li ndaqqu minn din il-banda, insibu il-*Fantasia per Clarinetto*,¹⁰ is-sinfonija *Zanzara* u l-valz *La Vincitrice*. Fis-sena 1913, Domenico kien involut fit-treġġija mużikali tal-*Banda Leone* tar-Rabat Għawdex.¹¹ Ir-rabta li Paolo¹² u Domenico kellhom mal-gżira għawdxija b'mod partikulari mal-*Banda Leone* tal-Belt Victoria, għenu mhux f'it sabiex l-ewwel direzzjoni mużikali fdata lil Antonio kienet propju dik tal-Banda Leone fis-sena 1890.

2. L-ewwel passi fil-qasam mużikali.

Vella Bondin,¹³ huwa tal-fehma li l-ewwel passi fil-qasam mużikali Antonio għamilhom ma' zijuh Paolo. Ma' Mro Paolo Miruzzi, Antonio tħarreg fit-teorija, il-pjanu u strumenti oħrajn. Nhar is-17 ta' Novembru 1891, fil-knisja tal-Furjana, Antonio żżewweg lil Maria Concetta Cauchi u fi f'it snin kellhom tlett itfal. Kif jgħidu il-familja trid u Antonio Miruzzi beda jgħamel l-almu tiegħu sabiex jaqla ħobżu mill-mużika. L-ewwel impenn mużikali tiegħu jidher li kien bħala *Maestro Istruttore* mal-Banda La Valette tal-Belt. Skont Rev. John Ciarlò,



⁷ ADM188/80/84986.

⁸ ADM188/232/158569.

⁹ *La Gazzetta di Malta*, 02.x.1895.

¹⁰ *Ibid.*

¹¹ Grazio A. Grech: 'Grajjet is-Socjetà Mużikali u Filarmonika 'Leone' (Għawdex, 2012).

¹² Paolo Miruzzi miet f'Mejju tas-sena 1888, f'Għawdex fejn kien għaddej minn perjodu ta' konvalixxenza. Ara: *La Gazzetta di Malta* 16.v.1888.


¹³ Vella Bondin, J.: *Il-Mużika ta' Malta fis-Sekli XIX u XX' (PIN, 2000)*, 203.

f'Jannar tas-sena 1890, il-kumitat tas-Socjetà Filarmonika Nazzjonali La Valette, hatar lill Antonio Miruzzi bħala għalliem tal-allievi, b'salarju ta' lira fix-xahar.¹⁴ Mro Miruzzi f'din il-kariga kien jgħati żewġ lezzjonijiet fil-gimgha. Jidher li Mro Vincenzo Carabott, kellhu fiduċja kbira fit-talent fiż-żgħażuġh Antonio. Kienu bosta id-drabi li din il-banda beltija kienet tinkludi xi kompożizzjoni minn ta' Antonio Miruzzi f'xi wieħed mil-bosta programmi mużikali li din il-banda beltija kienet tesegwixxi. Fost ix-xogħolijiet mużikali, ta' Antonio esegwiti f' din l-epoka insibu il-valzi *Il Pensiero*,¹⁵ *Il Tempo*¹⁶ u *Time Ago*.¹⁷

Whud isostnu li bħal zijuh Poalo u bosta mużiċisti oħra maltin ta' żmien, bħal Spiridione Chircop u Nikola Montebello, huwa ingaġġa bħala *bandsman* mal-armiraljat. Harsa lejn ir-records tar-Royal Navy, wieħed isib li, f'Lulju tas-sena 1883, ċertu Antonio Miruzzi ingaġġa mal-armiraljat bħala bandsman u kien assenjat fuq l-*HMS Invincible*.¹⁸ Il-problema b'dan id-dokument hija li d-data tat-twelied fuq dan ir-record hija ta' Ġunju 1861. Għaldaqstant, jew dan id-dokument jappartjeni għal Antonio Miruzzi ieħor mill-Furjana li twieled sitt snin qabel jew inkella hemm żball fuq dan id-dokument dwar id-data tat-twelied. Żball fid-data tat-twelied f'dawn it-tip ta' dokumenti jidher kienet frekwenti f'dik l-epoka għax l-awtur iltaqa ma' diversi każi simili f'dokumentazzjoni ta' bandisti li kienu jingagġaw mal-Armiraljat. Jekk dan il-*bandsman* kien is-surmast Antonio Miruzzi, jidher li l-karriera tiegħu kienet waħda qasira għax irtira nhar l-14 ta' Novembru ta' sentejn wara (1885).

3. L-ewwel inkarigi fil-qasam bandistiku:

L-ewwel impenn tiegħu bħala surmast direttur ta' banda, kien fis-sena 1890, meta Mro. Miruzzi ingħata it-treġġja mużikali tal-**Banda Leone** tal-Belt Victoria. L-ewwel impenn dokumentat huwa dak tas-27 t'April 1890, fejn Mro Miruzzi idderieġa l-banda waqt program mużikali li din il-banda tellgħat fl-okkażjoni tal-festa ta' San Ġużepp, tal-Qala. Okkażjonijiet oħra fejn din il-banda għawdxija ħadet sehem, kienu il-festa ta' San Franġisk tas-sena 1891, il-festi tat-tri-ċentinarji f'għieħ San Alwiġi Gonzaga li kienu iċċelebrati fis-Seminarju t'Għawdex, il-pussess ta' Dun Ġużepp Diacono bħala Arcipriet tax-Xagħra, u fil-festi ta' Santa Marija fil-Belt Victoria u fiż-Żebbuġ. Is-sena ta' wara (1892) l-**Banda Leone**, diretta minn Mro. Miruzzi daqget fl-okkażjoni tal-



Program Mużikali esegwiet mill-Banda Leone, fl-1893, aktarx taht id-direzzjoni ta' Antonio Miruzzi.

¹⁴ Ciarlò J. *Socjetà Filarmonika Nazzjonali "La Valette" – l-ewwel 100 Sena (1874-1974)*, Media Centre, (1994), 39.

¹⁵ *Gazzetta di Malta*, 23.vii.1892. Indaqq mill-La Valette fl-okkażjoni tal-inawgurazzjoni tal-bust tal-Papa Pio V fuq Porta Reale (Il-Belt).

¹⁶ *Gazzetta di Malta*, 08.vi.1894.

¹⁷ *Gazzetta di Malta*, 02.viii.1894


¹⁸ ADM188/161/123469.

inawgurazzjoni tal-koppla tal-knisja parrokkjali Marija Bambina fix-Xagħra (Ottubru 1892). Fis-sena 1893, barra s-sehem fl-okkażjoni tal-pussess ta' Dun Salv Portelli bħala l-ewwel kappillan tal-parroċċa l-għdida ta' San Lawrenz (Mejju 1893), il-banda esegwiet żewġ programmi oħra, dak tal-festa ta' San Kalogġer¹⁹ u dak ta' Sta Marija,²⁰ it-tnejn iċċelebrati fil-Belt Victoria. Fiż-żewġ okkażjonijiet, fost ix-xogħolijiet li esegwiet il-Banda Leone insibu l-kompożizzjonijiet *Rank of Corporal* u *San Paolo (Passo Doppio)*, *Il Pensiero* (Valz), u *La Promessa* (Polka) kollha kompożizzjonijiet ta' Mro Miruzzi. Jidher li dawn iż-żewġ programmi kienu fost l-aħħar programmi li l-Banda Leone esegwiet taħt id-direzzjoni ta' Antonio Miruzzi, hekk li fis-sena ta' wara (1894) bħala direttur mużikali ta' din il-banda insibu lill Mro. Vincenzo Carabott.²¹ Fil-passat inkiteb li Mro Miruzzi, bejn l-1890 u l-1894 mexxa il-Banda *La Vincitrice* tal-Isla. Biss din l-asserzjoni hija waħda żbaljata għaliex f'dak il-perjodu din il-banda kienet diretta minn Mro. Giuseppe Portelli.²²

4. Is-Snin fit-Tuneżija.

Lejn l-aħħar ventenju tas-seklu dsatax, il-komunità maltija f'Tunes kienet tlaħhaq madwar 11,000, it-tielet l-akbar wara dik tal-jana u franciża. Din il-komunità żammet l-identità maltija kemm f'dak li huwa lingwa kif ukoll bħala tradizzjonijiet. Fost it-tradizzjonijiet li kienu mħaddna mill-maltin ta' Tunes, kien hemm il-festi reliġjużi.²³ Iż-żjara li l-Filarmonica La Valette għamlet f'Tunes, jidher li wasslet għat-tnissil ta' banda simili f'Tuneż li bdiet iġġib l-isem ta' *Filarmonica La Valette di Tunisi*. Fl-ewwel snin tagħha din il-banda jidher li kienet taħt id-direzzjoni ta' ċertu Mro G. Borg.²⁴

Lejn il-bidu tas-sena 1894, Mro Antonio Miruzzi kien avviciinat sabiex jieħu f'idejh it-treġġija ta' din il-banda melito-tuneżina. Nhar it-3 ta' Mejju 1894, Antonio Miruzzi imbarka fuq il-bastiment *SS Ville de Naples*, dirett lejn il-belt ta' Tunes.²⁵ Skont rapporti fil-ġurnali tal-epoka, taħt it-treġġija ta' Mro Antonio Miruzzi, din



Il-bastiment SS Ville de Naples li fuq salpa Miruzzi fi triqtu lejn Tuneż

¹⁹ *Gazzetta di Malta*, 10.viii.1893.

²⁰ *Gazzetta di Malta*, 11.viii.1893.

²¹ *Gazzetta di Malta*, 28.vi.1896.

²² *Gazzetta di Malta*, 18.ii.1893, 8.vi.1893, 4.v.1893

²³ Skik, H. (1972); *Le Maltese en Tunisie* u Smith A. (2000), *The Maltese in Tunisia before the Protectorate*, Journal of Mediterranean Studies Vol 10.

²⁴ *Gazzetta di Malta*, 11.vii.1892 La Festa del 14 Luglio: din il-banda esegwiet program f'Tunes fejn bosta mix-xogħolijiet esegwiti kien ta' ċert G Borg, li jaghti wiehed x'jifhem li kien is-surmast direttur ta' din il-banda.

²⁵ NAM CUS L146.

il-banda għamlet progress kbir. F'artiklu li deher fil-*Gazzetta di Malta* tal-14 t'Awwissu 1894, taħt it-titlu *Onore al Merito*, kien irrappurtat li din il-banda esegwiet program mużikali fl-*Avenue de France*, aktarx fl-okkazzjoni tal-jum nazzjonali ta' Franza.²⁶ F'dan il-program il-banda kienet esegwiet il-marcia *Out of Home* kompożizzjoni ta' Antonio Miruzzi, is-sinfonija tal-opra *La Mascotte* ta' Edmond Audran, sinfonija mill-opra *Rigoletto* ta' Giuseppe Verdi, il-valz *Zoe*, kompożizzjoni oħra ta' Miruzzi u l-polka *Rouge et Noire* ta' Charles Coote. Fi tmiem dan il-program mużikali il-maltin ta' Tunes kienu rregalaw lil Mro Miruzzi bukkett ward bojod u ħomor.²⁷ Il-president ta' din l-għaqda mużikali, Alfonso Busutil, kien irregala lil komunità melito-tuneżina żewġ statwi, waħda tirrapreżenta lil Malta u l-oħra lil Dun Gejt Mannarino. Dawn iż-żewġ statwi, xogħol il-kartapestarju malti Vincenzo Cremona, kienu inawgurati wara dan il-program.²⁸ Kemm dam jidderiegi il-banda ta' Tunes, ftit għandna informazzjoni. Xi awturi kitbu li Mro Miruzzi kien irritorna ftit wara minħabba mard.²⁹ Żgur li f'Mejju 1897 huwa kien diġa rritorna Malta u flimkien ma' Mro Carabott, mar Sirakuża.³⁰ Il-banda Tuneżina kienet mistiedna Malta sabiex tieħu sehem fil-festi organizzati fl-okkazzjoni tal-gblew tad-djamanti tar-Regina Victoria.³¹ Skont rapporti fil-gurnali, fis-sena 1897, din il-banda kienet mingħajr surmast.³² Dan jista jindika li Mro. Miruzzi ma kienx ilu li telaq minn Tunes. Indikazzjoni oħra li l-partenza ta' Miruzzi kienet għada friska jgħid li fir-repurtorju tagħha, din il-banda melito-tuneżina kellha żewġ kompożizzjonijiet ta' Antonio Miruzzi: l-overture *La Panseuse* u *Fantasia Arabe*.³³



1894 fl-*Avenue de France*, il-banda Melito-Tuneżina diretta minn Mro. Miruzzi itellgħa il-program mużikali

Waqf il-premanenza tagħha f'Malta, *Filarmonica La Valette di Tunisi* kienet mistiedna sabiex itellgħa diversi programmi mużikali f'diversi lokalitajiet f'Malta. In vista tal-fatt

²⁶ Fit-trattat ta' Bardo (1881), Franza prattikament ħadet f'idejha it-tmexxija tat-Tuneżija (L-italja issejjah dan it-tratta bhala *Lo Sciaffo di Tunisi*). Wara dan it-trattat bdiet il-fraċiżazzjoni tat-Tuneżija. Huwa f'dan il-kuntest li din il-banda Melito-Tuneżina fakkret il-jum nazzjonali ta' Franza b'dan il-program mużikali fl-*Avenue de France*.

²⁷ *Gazzetta di Malta*, 14.viii.1894.

²⁸ *Gazzetta di Malta*, 27.ix.1894

²⁹ Grech G. (1995), *Antonio Miruzzi*, Annwarju tas-Soc Fil Isouard, 62.

³⁰ NAM CUS20 Vol 182. Dakinhar fuq l-istess bastiment kien invjaġġa il-kontingent tal-Banda San Ġorġ ta' Hal Qormi. Din il-banda kienet ħadet sehem fil-festa ta' Santa Luċija iċċelebrata f'dik il-belt. Aktarx li din kienet l-ewwel okkazzjoni li l-Banda San Ġorġ Martri ta' Hal Qormi kienet diretta minn Mro Carabott u għalhekk il-preżenza ta' Miruzzi f'din il-mawra jista jindika li Miruzzi kien fost il-mużiċisti imsejja minn Mro Carabott sabiex isahhu l-organiku tal-banda qormija.

³¹ Il-kontingent ta' din il-banda melito-tuneżina, kompost minn 62 mużiċist wasal Malta nhar il-21 ta' Ġunju 1897 fuq il-bastiment SS Moise. Skont il-gurnal *Il Vera Mannarino* (10.vii.1897, 2): *Il-banda ta' Tunes giet Malta bil hila ta certi Maltin minn Malta, li bejniethom hargu somma biex jimmantjenu il componenti għal tmiem t'ijem shah.*


³² *Il Veru Mannarinu*, 12.vi.1897, 2.

³³ *Risorgimento* 30.vi.1897.

li din il-banda kienet mingħajr surmast kienu diversi is-surmastrijiet maltin li dderigew lil din il-banda waqt dawn il-programmi. Mro. Antonio Miruzzi kien idderieġa din il-banda melito-tuneżina fil-programm li tellgħat fi Pjazza Santa Margerita f' Bormla.³⁴ L-isem li kien għamel barra minn xtutna kien qiegħed ikollhu eku f' pajjiżna wkoll, fejn minkejja 'l bogħod minn artna il-kompożizzjonijiet tiegħu mhux biss baqgħu jindaqqu mill-baned Maltin, iżda l-kompożizzjonijiet tiegħu bdew jiehdu posthom fir-reportorju tal-baned flok dawk ta' zijuh Paolo. Fost ix-xogħolijiet mużikali tiegħu li kienu jindaqqu mill-baned maltin insibu l-kwadrijla *Duke of Edinburg*;³⁵ il-polka *La Promessa*,³⁶ il-marċi *La Retairde*,³⁷ *Out of Home*,³⁸ *Last Time*,³⁹ kif ukol il-valzi *Il Pensiero*⁴⁰ u *Time Ago*;⁴¹.

5. Ir-relazzjoni bejn Mro Carabott u Mro. Miruzzi.

L-esperjenza barra minn xtutna, issodat il-karattru u l-kapaċità mużikali ta' dan il-mużiċista. Il-pinna mużikali tiegħu saret wahda fluwida, hekk li sas-sena 1896, kien diġa ikompona mill-anqas 13-il marċ funebri.⁴² Lura Malta, l-ewwel impenn ta' Antonio Miruzzi jidher li kien bħal direttur tal-orkestra mandolinistika li fis-sena 1897 twaqqfet fi hdan il-Fil La Valette (Valletta).⁴³ L-ewwel kuncert imtelligħa minn din l-orkestra mandolinistika kien il-*Gran Concerto* li ttellgħa fit-Tejatrju Rjal nhar it-12 ta' Diċembru 1897.⁴⁴ Dan il-kuncert kien maqsum fi tliet partijiet, fejn fit-tieni parti iddebuttat din l-orkestra mandolinistika diretta minn Mro Miruzzi. Dakinhar l-orkestra esegwiet erba' xogħolijiet mużikali, tnejn minnhom, il-marċ *Tunesi* u l-valz *Il Cassiere*, kompożizzjoni ta' Antonio Miruzzi. Il-ġurnali tal-epoka kellhom kliem ta' tifhir għal dan il-kuncert. Il-korrispondent tal-*Gazzetta di Malta* ikkummenta hekk: *non possiamo non congratularci cordialmente colle dette Societa, ma particolarmente col Mro. Miruzzi il quale in cosi breve tempo seppe educare quasi alla perfezionenella arte*



³⁴ *La Gazzetta di Malta*, 25.vi.1897.

³⁵ Indaqget mill-Banda La Valette; *Gazzetta di Malta*, 23.viii.1894 u 01.ix.1894.

³⁶ Indaqget mill-Banda Leone; *Gazzetta di Malta*, 19.x.1894.

³⁷ Indaqget mill-Banda La Valette, *Gazzetta di Malta*, 11.vi.1895 u 21.ix.1895 u u mill-Banda Cospicuana San Giorgio, *Gazzetta di Malta*, 06.ix.1895.

³⁸ Indaqget mill-Banda La Valette, *Gazzetta di Malta*, 21.ix.1895.

³⁹ Indaqget mill-Banda La Valette, *Gazzetta di Malta*, 30.xii.1895 u 30.ix.1896.

⁴⁰ Indaqget mill-Banda Leone, *Gazzetta di Malta*, 18.vii.1895.

⁴¹ Indaqget mill-Banda La Valette, *Gazzetta di Malta*, 12.vii.1895; *Il Vero Mannarino*, 31.xii.1898.


⁴² *Gazzetta di Malta*, 01.iv.1896. Il-Fil La Valette (Valletta) fil-purċissjoni tal-Ġimgħa l-Kbira ta' dik is-sena kienet daqget il-Marċia Funebre Nru 13. Dan jagħtina x' nifmhu li fl-arkivju tagħhom La Valette kellhom mill-anqas 12-il marċ funebri iehor ta' Antonio Miruzzi.

⁴³ Risorgimento 30.vi.1898.

⁴⁴ *Gazzetta di Malta*, 06.xii.1897.

del mandolino tanti giovani dilettantiche egli può a ragione andar fiero di aver per allievi.⁴⁵ Ftit jiem wara, nhar il-6 ta' Jannar 1898, din l-orkestra mandolinistika kienet mistiedna sabiex ittellgħa program il-Belt.⁴⁶ Kuncerti oħra imtelligħa minn din l-orkestra mandolinistika kienu dawk f'Tas Sliema (Lulju 1898),⁴⁷ Fi Pjazza Teżorerija il-Belt (Ġunju 1899)⁴⁸ u waqt il-ġita fuq il-piroskafu *Carola* għal Marsalforn (Ġunju 1899).⁴⁹ Il-progress li rreġistrat din l-orkestra mandolinistika wassal sabiex fil-laqgħa tat-23 ta' Novembru 1898, il-kumitat ta' Soc. Fil, La Valette iddeċieda li s-salarju ta' Mro Miruzzi jiżdied b'lira, bl-obbligu li *jgħallem lill-allievi, li jirranġa l-biċċiet tal-mużika li jkun hemm bżonn, u li jagħmel żewġ kuncerti fil-ġimgħa*.⁵⁰ Skont dan il-ftehim, il-mużika rranġata kellha tibqa' proprjetà tal-għaqda anki wara tmiem l-ingaġġ tiegħu.

L-involviment ta' Mro Miruzzi mas-Soc. Fil Nazzionale La Valette ma kienx ikun possibli li ma kienx għar-relazzjoni eċċellenti li Antonio Miruzzi kellu ma' Mro Vincenzo Carabott. Mro. Carabott kellu fiduċja shiħa fil-kapaċitajiet mużikali ta'



Iż-żewġ programmi mużikali li l-Banda La Valette tellgħat fl-okkażjoni tal-Festa ta' San Publiju tas-sena 1898. Mro. Miruzzi jidher bhala l-viċi direttur mużikali tal-banda.

Miruzzi. Fil-programmi mużikali li Mro Carabott kien itellgħa mal-baned La Valette u Leone, mhux biss kien jinkludi kompożizzjonijiet ta' Miruzzi⁵¹ iżda meta Mro. Carabott kien ikun indispost, kien jafda l-bakketta ta' dawn iż-żewġ baned f'idejn Miruzzi. Hekk ġara bejn Ġunju u Lulju tas-sena 1898, meta Miruzzi idderieġa il-Banda Leone fil-programmi mużikali li hija tellgħat fl-okkażjoni tal-festi tal-Għarb⁵² u tal-Madonna tal-Karmnu fil-Belt Valletta.⁵³ F'dik is-sena wkoll (1898), Mro. Miruzzi, fl-assenza ta' Carabott, kien idderieġa lil Banda La Valette.⁵⁴ Kien għalhekk xejn sorprendenti li meta Mro. Carabott temm l-ingaġġ tiegħu mal-banda *La Valette*, Mro. Miruzzi kien inkarigat mill-kumitat sabiex jieħu ħsieb id-direzzjoni tal-banda sakemm jasal Malta is-suċċessur ta' Mro. Carabott, Mro Gregorio Lucia. Tul dan il-

⁴⁵ *Gazzeta di Malta*, 13.xii.1897.

⁴⁶ *Gazzeta di Malta*, 05.i.1898.

⁴⁷ *Gazzeta di Malta*, 01.vii.1898. F'dan il-program l-orkestra kienet esegwiet il-marċ *Tunesi*, il-valz *Chanteuse* u l-polka *Tic Tic*.

⁴⁸ *Gazzeta di Malta*, 21.vi.1899. il-marċ *Tunesi*, il-valzi *Chanteuse* u *Il Cassiere*.

⁴⁹ *Gazzeta di Malta*, 30.viii.1899. F'dan il-program l-orkestra kienet esegwiet il-valzi *Vicino al Mar* u *Il Cassiere*.

⁵⁰ Ciarlò J.: *Soċjetà Filarmonika Nazzjonali La Valette – l-ewwel 100 sena (1874-1974)*. Media Centre, (1994).


⁵¹ **Fil. Leone**: Rabat: Ġunju 1897 (*Gazzeta di Malta* 15.vi.1897) u Ġunju 1898 (*Gazzeta di Malta* 25.vi.1898); Kerċem Lulju 1897 (*Gazzeta di Malta* 08.vii.1897); **Soc Fil La Valette**: Valletta: Lulju 1897 (*Gazzeta di Malta* 31.vii.1897), April 1898 (*Gazzeta di Malta* 15.iv.1898) u Diċembru 1898 (*Gazzeta di Malta* 21.xii.1898 u 28.xii.1898), Floriana: April 1899 (*Gazzeta di Malta* 13.iv.1899).

⁵² *Gazzeta di Malta* 27.vi.1898.

⁵³ *Gazzeta di Malta* 12.vii.1898. Fil-festa tal-Madonna tal-Karmnu ta' dik is-sena Mro Carabott kien impenjat ma' La Valette fil-kuncerti li din tagħat flimkien mal-banda municipali ta' Sirakusa.

⁵⁴ *Gazzeta di Malta*, 08.iv.1898 u 16.ix.1898.

perjodu, Mro Miruzzi kien ingħata hlas ta' tliet liri fix-xahar "*bid-dmir li jkompli bid-dmirijiet tiegħu ta' direttur tal-Mandolinistika.*" Iż-żelu u l-impenn li kellu lejn il-Banda La Valette, wassluh sabiex jispiċċa l-qorti fi kwistjoni mas-surmast tal-Banda King's Own, Mro Alfred P. Hare.⁵⁵ Minkejja id-dedikazzjoni tiegħu lejn il-Filarmonika La Valette, il-wasla ta' Mro. Lucia, kienet ukoll it-tmiem tar-relazzjoni mużikali ta' Miruzzi ma' din il-banda. Il-Banda La Valette, taht Mro. Lucia, ma baqgħetx iddoqq aktar mużika ta' Miruzzi. Fis-sena 1902, insibu lill Mro. Gregorio Lucia jidderiegi l-Orkestra Mandolinistika.⁵⁶ Dan jagħti wiehed x'jifhem li l-ingaġġ ta' Miruzzi anki bhala direttur ta' din l-orkestra, kien intemm ukoll. Xhieda tal-istima li Mro. Carabott kellhu lejn Miruzzi huwa l-fatt li meta fis-sena 1907, Carabott ha f'idejh il-banda ġdida bl-isem ta' Pinto,⁵⁷ Mro. Carabott kien inkluda fir-repertorju ta' dik il-banda mużika komposta minn Miruzzi appożitament għal din il-banda. Eżempju ta' dan huwa l-marċ *Piedi Grotta* li kien indaqq għall-ewwel darba fil-program tal-ewwel tas-sena (1908) li l-banda qormija esegwiet.⁵⁸



L-Orkestra Mandolinistika La Valette

⁵⁵ *Gazzetta di Malta*, 29.xi.1898.

⁵⁶ *Malta*, 24.x.1902.


⁵⁷ Il-Banda Pinto immexxija minn Carabott, imlaqqa taz-Zokk, harġet mill-Banda Pinto imwaqqfa fil-każin Pinto fl-1890. Dan wassal sabiex f'Hal Qormi għal kważi 10 snin kien hemm żewġ baned bl-isem ta' Pinto, kwistjoni li spiċċat fil-qrati.

⁵⁸ *Malta*, 30.xii.1907.

6. Hidma fil-qasam bandistiku 1897-1910

Fost l-ewwel li wrew fiduċja fil-ħiliet mużikali ta' Miruzzi, kien hemm id-dirigenti tal-**Banda Nicolò Isouard** tal-Mosta. Sa issa ma għandna l-ebda ħjiel meta Mro Miruzzi ħa f'idejh id-direzzjoni mużikali ta' din il-banda, iżda kollox jindika li dan seħħ appena irritorna mill-ingaġġ tiegħu minn Tuneż, lejn il-bidu tas-sena 1897. Għal-festa ta' dik is-sena Mro Miruzzi kien ikkompona l-innu li ndaqq għall-ewwel darba mill-Banda Nicolò Isouard f'dik il-festa.⁵⁹ Fis-sena 1901, mal-Banda Nicolò Isouard, tellgħa program mużikali fl-okkażjoni tal-festa ta' San Filep f'Haż-Żebbuġ, f'liema program ma inkluda l-ebda kompożizzjoni minn tiegħu.⁶⁰ Fost ix-xogħlijiet li huwa ikkompona għal din il-banda insibu l-innu *Maria Assunta*,⁶¹ l-innu *Nicolò Isouard*, il-marċ sinfoniku *Omaggio Nicolò Isouard*, l-innu solenni *Alla Beata Maria Vergine* u poema sagra *Sette Parole*. Okkażjoni speċjali, li għaliha l-Banda Nicolò Isouard ħarġet bl-unuri, kienet dik tas-7 ta' Jannar 1905, meta l-banda ħadet sehem fil-festi speċjali li l-patrijiet minuri tar-Rabat organizzaw sabiex ifakkru il-ġublew tal-Immakolata. Dakinhar il-banda kienet tellgħat program fl-Imdina, fejn fost ix-xogħlijiet mużikali li daqqet, il-banda kienet esegwiet żewġ siltiet mużikali, il-marċia *Maria Concetta* u l-innu *Alla Vergine Immacolata*; żewġ kompożizzjonijiet ta' Mro Antonio Miruzzi.⁶² Siltiet mużikali oħra komposti minn Miruzzi u mżanzna mill-Banda Banda Nicolò Isouard kienu il-fantasia *Au Café Arabe*,⁶³ l-kanzunetti *Le Regimente en marche*,⁶⁴ l-valz *Ricordo*,⁶⁵ *Melodie Italiane*,⁶⁶ l-kanzunetta *Prima di Partir*.⁶⁷ Mro. Miruzzi baqa fid-direzzjoni mużikali ta' din il-banda mostija sas-sena 1909.⁶⁸

Banda oħra li lejn tmiem is-seklu 19 kienet fdata f'idejn Mro. Miruzzi, kienet il-banda sliemiża **I Cavalieri di Malta**. Dan seħħ qrib is-sena 1900, wara li kien irriżenja is-surmast fundatur tagħha Mro. Ferdinando Camilleri.⁶⁹ L-ewwel servizz dokumentat ta' din il-banda taħt id-direzzjoni ta' Mro. Miruzzi kien dak tat-18 ta' Mejju 1900.



Sehem il-Banda Nicolò Isouard fil-festi Ġubilarji tas-sena 1905, fl-Imdina.

⁵⁹ *Il Vera Mannarino*, 28.vii.1897.

⁶⁰ *Gazzetta di Malta*, 09.v.1901.

⁶¹ *Malta*, 11.viii.1905. Dan l-innu indaqq nhar l-ewwel darba lejliet ul-festa tas-sena 1905

⁶² *Malta*, 03.i.1905.

⁶³ *Malta*, 25.x.1905.

⁶⁴ *Malta*, 28.i.1906.

⁶⁵ *Malta* 27.iii.1907.

⁶⁶ *Malta*, 13.viii.1908.

⁶⁷ *Malta*, 25.ii.1909.

⁶⁸ *In-Nahla*, 25.vi.1910, 755: F'Ġunju 1910, il-banda kienet taħt id-direzzjoni ta' Mro Ferdinando Camilleri.

⁶⁹ Fis-sena 1900, f'Tas Sliema tfaċċat banda ġdida bl-isem ta' Melita, liema banda kienet diretta mis-surmast Ferdinando Camilleri. (*Gazzetta di Malta*, 14.viii.1900 u 22.iii.1901).

Dakinhar din il-banda kienet tellgħet programm mużikali fix-xatt ta' Tas-Sliema.⁷⁰ Indikazzjoni li dan seta kien l-ewwel programm tiegħu bħala surmast direttur johroġ minn artiklu li deher fil-*Gazzetta di Malta* tal-21 ta' Mejju 1900, fejn l-artikolista jfahhar lil dan is-surmast żagħżuġ u jirrapporta li Miruzzi kien ippreżentat il-bakketta mużikali.⁷¹ Taht Mro Miruzzi din il-banda slimieża bdiet ittellgħa programm mużikali kull xahar f'Tas-Sliema.⁷² Din il-banda kienet ukoll tkun mistiedna tagħti is-sehem tagħha f'diversi festi fosthom dik ta' San Ġiljan,⁷³ il-Kuncizzjoni f'Bormla,⁷⁴ in-Nazzarenu f'Tas Sliema⁷⁵ u l-Mosta għal-festa tal-Assunta.⁷⁶ Biss l-aktar programm presigjuż kien dak li tellgħat nhar is-27 ta' Marzu, 1901 fl-okkażjoni taż-żjara tad-Duka ta' Cornwall u York.⁷⁷ Harsa lejn ir-repertorju ta' din il-banda, wiehed malajr jinduna li fil-bidu tas-seklu Mro. Miruzzi naqqas kien sew il-komponent ta' siltiet bandistiċi u beda jiffoka l-isforzi tiegħu fuq l-arranġamenti ta' mużika operistika. Fost id-diversi arranġamenti għal banda insibu bosta mill-opri ta' Gounod, Donizetti u Verdi. L-uniku xogħol bandistik u gdid tiegħu kienet il-fantasia *L'ideale*, il-Polka *Pst Pst (Bella)* u l-marċ *Mille Grazie*.



L-ewwel program mużikali tal-Banda Cavalieri di Malta taht id-direzzjoni ta' Mro Miruzzi

Fis-sena 1901, il-Banda *I Cavalieri di Malta* bdiet tkun mistiedna tiegħu sehem fil-festa ta' Stella Maris, fejn f'dik is-sena il-banda kienet tellgħet żewġ programmi mużikali, wiehed lejlet il-festa hdejn il-knisja u l-iehor nhar il-festa fix-xatt ta' Tas-Sliema.⁷⁸ Għal din il-festa, Mro Miruzzi kien ikkompona innu, *A Maria Vergine Stella del Mare*, fuq versi Dun Pawl Vella D.D. Dan l-innu kien iżżanzan f'lejlet il-festa ta' Stella Maris nhar it-23 ta' Awwissu 1902.⁷⁹ Il-livell milhuq minn din il-banda huwa rifless fid-diversi elegji li dehru fil-gurnali tal-epoka.⁸⁰ L-aħhar program dokumentat tal-Banda *I Cavalieri di Malta* kien dak ta' nhar il-

Milied tas-sena 1902.⁸¹ F'Tas-Sliema, fl-istess snin, kien hemm ukoll il-Banda Melita, immexxija mill-eks direttur mużikali tal-*I Cavalieiri di Malta*, Mro. Fedinando Camilleri.⁸² Lejn tmiem is-sena 1902, il-Banda Melita għaddiet f'idejn Mro Ciliberti,⁸³ waqt li qrib is-sena 1904, Mro Ferdinando Camilleri, waqqaf banda oħra f'Tas-Sliema,

⁷⁰ *Gazzetta di Malta*, 18.v.1900.

⁷¹ *Gazzetta di Malta*, 21.v.1900.

⁷² *Gazzetta di Malta*, 27.vii.1900; 21.ix.1900; 17.xi.1900; 24.xii.1900; 18.i.1901; 15.iii.1901 u 31.v.1901.

⁷³ *Gazzetta di Malta*, 27.vii.1900.

⁷⁴ *Gazzetta di Malta*, 07.xii.1900.

⁷⁵ *Gazzetta di Malta*, 18.i.1901.

⁷⁶ *Gazzetta di Malta*, 18.viii.1901.

⁷⁷ *Gazzetta di Malta*, 23.iii.1901.

⁷⁸ *Gazzetta di Malta*, 23.viii.1901.

⁷⁹ *Risorgimento* 25.viii.1902: ... *il nuovo inno alla Vergina composta dal direttore della Filarm. I Cavalieri di Malta, Mro A. Miruzzi ...*

⁸⁰ *Gazzetta di Malta*, 24.ix.1900 u 23.i.1901 (*l'abile direzione del maestro Sig Miruzzi*)


⁸¹ *Malta*, 24.xii.1902.

⁸² *Malta*, 03.v.1902.

⁸³ *Malta*, 13.ii.1903.

il-*Queen Victoria*. Tas-Sliema, li fil-bidu tas-seklu għoxrin, il-popolazzjoni maskili kienet tgħodd biss 1,673 ruħ,⁸⁴ l-eżistenza ta' tliet baned kien insostenibbli. Kien għalhekk xejn sorprendenti li f'qasir żmien il-baned *I Cavalieri di Malta* u *Melita* żarmaw.

Banda oħra li kienet fdata f'idejn Mro Miruzzi kienet il-**Banda San Ġużepp tal-Hamrun**. Fis-sena 1898, Mro. Miruzzi kien avviciinat mid-dirigenti ta' din il-banda sabiex jieħu f'idejh id-direzzjoni mużikali ta' din il-banda. Fost l-ewwel programmi mużikali li huwa dderieġa ma' din il-banda hamruniża insibu dak fl-okkażjoni tal-festa tal-Kuncizzjoni (Bormla) tas-sena 1898. F'dak l-program il-banda kienet esegwiet erba' xogħolijiet tiegħu, is-sinfonija *La Panseuse* u tlett arrangamenti mużikali tal-opri *I Due Foscari* (G. Verdi), *Lucia di Lammemoore* (G. Donizetti) u l-*Ernani* (G. Verdi).⁸⁵ Bħal fil-każ tal-banda sliemiża, taht id-direzzjoni ta' Mro. Miruzzi, il-banda hamruniża bdiet ittellgħa programmi b'mod frekwenti. Għall-festa tan nawfragju ta' San Pawl, iċċelebrata fil-belt Valletta, il-banda esegwiet bosta xogħlijiet, fosthom il-marċja ġdida *Lealtà*, is-sinfonija *La Penseuse*, il-kwadrilja *Cavalcade* u wkoll *marcia processionale* ġdida, kollha kompożizzjonijiet ta' Miruzzi.⁸⁶ Il-banda kienet mistiedna wkoll is-sena ta' wara għall-festa ta' San Pawl, fejn l-uniku xogħol ta' Miruzzi esegwiet dakinhar kienet il-*marcia processionale*.⁸⁷



Diċembru 1898: Il-Banda San Ġużepp tal-Hamrun għall-ewwel darba taht id-direzzjoni ta' Antonio Miruzzi.

Fl-okkażjoni tal-festa ta' Maria Addolorata, iċċelebrata f'Tal-Pietà, fost ix-xogħolijiet mużikali li esegwiet kien hemm il-fantasia ġdida bl-isem *L'Ideale* u l-valz *Time Ago*, it-tnejn kompożizzjonijiet ta' Miruzzi. F'dan il-programm il-banda kienet esegwiet ukoll *reminiscenze*⁸⁸ ta' opri ta' Donizetti, xogħol ta' Miruzzi innifsu.⁸⁹ L-istess xogħolijiet kienu esegwiti mill-banda Hamruniża fil-programm li tellgħat ftit jiem wara (30 ta' Settembru 1900) fi Pjazza San Pawl (il-Hamrun).⁹⁰ Fis-sena 1901, Mro Miruzzi ta' bidu għal programm mużikali li kien jittellgħa fil-jiem tal-Ġimgħa Mqaddsa. Fl-ewwel programm ta' mużika funebri, il-Banda San Ġużepp kienet esegwiet tliet responsorji (Responsorio Nro 4, Nro 5 u Nro 6), kompożizzjoni ta' Miruzzi.⁹¹ F'dan il-programm il-Banda San Ġużepp, kienet esegwiet ukoll il-marċi funebri *Sulla Tomba di Elvira* ta' Nicoletti u *In Ammaritudine* ta' Bennati, żewġ marċi

⁸⁴ NSO Malta Blue Books, 1902-1904.

⁸⁵ *Gazzetta di Malta* 6.xii.1898.

⁸⁶ *Gazzetta di Malta*, 08.ii.1900.

⁸⁷ *Gazzetta di Malta* 09.ii.1901.

⁸⁸ *Reminiscenze* huma varjazzjonijiet mużikali ta' kompożizzjonijiet oħra.

⁸⁹ *Gazzetta di Malta*, 14.ix.1900.

⁹⁰ *Gazzetta di Malta*, 21.ix.1900.

⁹¹ *Gazzetta di Malta*, 22.iii.1901.

funebri li ħafna drabi jkunu attribwieti lill Miruzzi. Programmi simili ittellgħu fl-1903 fi Pjazza San Pawl⁹² u fl-1905 biswiet il-knisja,⁹³ fejn għal darb'ohra kienu esegwieti it-tlett responsorji ta' Miruzzi. Novità oħra għas-sena 1901, kien l-innu sinfoniku (*con voci puerili*) iddedikat lil San Gejtanu. F'dan il-programm, li ttellgħa biswiet il-knisja, barra l-innu lill San Gejtanu, l-banda kienet esegwirt ukoll il-*capriccio per quartino*, il-fantasia *L'Ideale* u l-polka *Pst Pst (Bella)* kompożizzjoni tal-istess Miruzzi.⁹⁴ Dan l-innu kien indaqq mill-ġdid fis-sena 1904.⁹⁵ Xhieda tal-progress kbir li l-banda Ħamruniża kienet qed tagħmel taħt id-direzzjoni ta' Miruzzi, huma id-diversi servizzi mużikali li din il-banda kienet mistiedna tagħmel, kif ukoll ir-repertorju vast li kellha. Għall-festa tan-Nawfragju ta' San Pawl, tas-sena 1902, il-Banda San Ġużepp tal-Ħamrun kienet mistiedna tesegwixxi tliet programmi. F'dawn it-tliet programmi il-banda kienet daqqet xejn anqas minn 17-il silta mużikali, erbgħa minnhom, kompożizzjonijiet tas-surmast direttur tagħha.⁹⁶ Il-festa ta' San Pawl ma kienitx l-unika okkażjoni dik is-sena sabiex il-banda Ħamruniża tkun mistiedna ddoqq il-Belt. Bħala parti mill-festi organiżżati sabiex jiċcelebraw l-inkurunazzjoni tar-Re Dwardu VII, l-Banda San Ġużepp tal-Ħamrun kienet tellgħet programm mużikali fi Pjazza San Ġorġ il-Belt.⁹⁷

L-organizzaturi tal-festa tal-Madonna tal-Karmnu, tal-Belt, għal-festa tas-sena 1904, barra bosta baned maltin (fosthom il-Banda San Ġużepp tal-Ħamrun). Kienu stiednu wkoll lill-*Banda Municipali di Noto*.⁹⁸ Il-banda Ħamruniża, diretta minn Miruzzi jidher li impressjonat sew lid-delegazzjoni minn Noto, hekk li l-banda Ħamruniża kienet mistiedna sabiex tieħu sehem fil-festi ad unur San Corrado tas-sena ta' wara.⁹⁹ Din kienet l-ewwel mawra tal-Banda San Ġużepp tal-Ħamrun `l barra minn xtutna. Mro. Miruzzi, barra li għal din il-mawra storika kien hejja sew lill bandisti, għal din l-okkażjoni kien ikkompona tliet siltiet mużikali ġodda: L-innu lill San Corrado, il-marcia *Un Saluto a Noto* u l-valz *Baci*.



⁹² *Malta*, 03.iv.1903.

⁹³ *Malta*, 14.iv.1905.

⁹⁴ *Gazzetta di Malta*, 05.viii.1901.

⁹⁵ *Malta*, 03.viii.1904.

⁹⁶ *Malta*, 13.ii.1902.


⁹⁷ *Malta*, 07.xi.1902.

⁹⁸ *Malta*, 11.vii.1904.

⁹⁹ Il-belt ta' Noto tiċcelebrail-festa ta' San Corrado darbtejn fis-sena, fi 19 ta' Frar u fl-aħhar Hadd ta' Awwissu. Il-festa ta' Awwissu, li għaliha kienet mistiedna l-banda tal-Ħamrun, tikkommemora il-beatifikazzjoni tal-qaddis, li sehhet fit 28 ta' Awwissu 1515

L-ewwel impenn mużikali f'Noto kien dak tas-26 t'Awwissu, fejn fil-*Giardini Municipali*, il-banda kienet daqget program mużikali, fejn nofs il-kompożizzjonijiet esegwiti kienu xogħolijiet mużikali ta' Miruzzi. L-ghada, fil-pjazza prinċipali ta' Noto, il-banda esegwiet programm ieħor, liema programm kien jinkludi żewġ xogħolijiet oħra ta' Miruzzi, fosthom l-innu lil San Corrado.¹⁰⁰

Din ma kienitx l-unika mawra fi Sqallija mill-Banda San Ġużepp tal-Hamrun. Fis-sena 1910, il-banda taħt id-direzzjoni ta' Mro Antonio Miruzzi, kienet mistiedna mill-Comune ta' Spaccaforno (illum Ispica) sabiex tieħu sehem f'waħda mill-purċissjonijiet li jsiru f'dik il-belt nhar il-Ġimgħa l-Kbira.¹⁰¹ F'din l-okkażjoni unika, il-banda taħt id-direzzjoni ta' Antonio Miruzzi, tellgħet diversi programmi mużikali, bl-aħħar wieħed kien dak li tellgħat fl-istazzjon tal-ferrovija qabel ma telqet lejn Sirakuża sabiex taqbad il-vapur lejn Malta. Is-success ta' din il-mawra huwa rifless f'ittra, datata is-6 t'April, li s-sindku ta' Spaccaforno, Carmelo Gradanti, kiteb lis-soċjetà Hamruniża, liema ittra kienet riprodotta fil-Malta tad-9 t' April 1910.



Fuq: Ritratt meħud lejn il-bidu tas-seklu ghoxrin, ta' waħda mill-purċissjonijiet tal-Ġimgħa Mqaddsa ta' Spaccaforno (Ispica). Fuq il-lemin l-ittra ta' ringrazzjament li s-sindku ta' Spaccaforno kiteb lis-Societá Filarmonica San Giuseppe tal-Hamrun, kif riprodotta fil-gurnal Malta.



¹⁰⁰ *Malta*, 28.viii.1905.

¹⁰¹ *Malta*, 09.iv.1910.

Il-parteċipazzjoni tal-Banda San Ġużepp tal-Hamrun fil-festi tal-Belt u l-Furjana, jkomplu jgħatu xhieda tal-preparazzjoni mużikali ta' din il-banda kif ukoll tar-repertorju vast tagħha. Il-pinna prolifika ta' Miruzzi kienet gradwalment issaħħaħ ir-repertorju ta' din il-banda. Għall-festa ta' San Publiju tas-sena 1906, il-banda kienet

In occasione della festività di N. S. del Carmelo le sottoindicate Musiche eseguiranno i seguenti

PROGRAMMI

San Giuseppe, del Hamrun
Giovedì 14 Luglio alle ore 9 p.m.
 Vicino la Chiesa del Carmine

- 1 Marcia—Annina—Cinà
- 2 Sinfonia—Il Bersagliere—Gatti
- 3 Pezzi scelti—Poliuto—Donizetti
- 4 Polca—Ida—Manente
- 5 Pezzi scelti—Ernani—Verdi
- 6 Valser—Angelo mio—Pecorini

Inno « San Giuseppe »

* * *

Venerdì 15 Luglio alle ore 9 p.m.
 In Strada Zecca

- 1 Marcia—In uniforme—Miruzzi
- 2 Sinfonia—Martha—Flotow
- 3 Pezzi scelti—Norma—Bellini
- 4 Serenata—Sul Bosforo—Evard
- 5 Pezzi scelti—Ruy Blass—Marchetti
- 6 Danza—Ballo Excelsior—Marengo

Inno « San Giuseppe »

* * *

Sabato 16 Luglio alle ore 9 p.m.
 Vicino la Chiesa

- 1 Marcia—Marcatalese—Filippa
- 2 Sinfonia—Maggio a Bellini—Mercadante
- 3 Fantasia—La Festa del Villaggio—Ghibberri
- 4 Valser—Sogno Dorato—Pecorini
- 5 Serenata
- 6 Polca—Pst Pst—Miruzzi

God Save the King

A. MIRUZZI,
 Direttore.

mistiedna ddoqq lejlet u nhar il-festa. F'dawn iż-żewġ programmi, Miruzzi kien żanżan is-solo per clarino (aktarx kompost għal bandist partikulari tal-banda San Ġużepp) kif ukoll id-*Divertimento Napolitano*.¹⁰² F'Lulju tal-istess sena, fl-okkażjoni tal-festi ġubilari tal-inkurunazzjoni tal-kwadru tal-Madonna tal-Karmnu tal-Belt, il-Banda San Ġużepp kienet mistiedna ittellgħa tliet programmi mużikali fuq daqstant jiem, fejn il-banda kienet esegwiet xejn anqas minn 17-il silta mużikali, tlieta minnhom kompożizzjonijiet tas-surmast direttur tagħha.¹⁰³ Għall-festa ta' San Gejtanu tas-sena 1906, nhar lejlet il-festa, il-Banda San Ġużepp tal-Hamrun kienet żanżnet l-*Inno Nro 2 a San Gaetano* (con voci puerili), kompożizzjoni oħra ta' Mro Miruzzi.¹⁰⁴ F'din l-okkażjoni wkoll, Miruzzi kien ippreżenta għall-ewwel darba il-kompożizzjoni li ġġieb l-isem *Le Châ min de Fer*. Il-progress reġistrat minn din il-banda Hamruniża taħt id-direzzjoni ta' Miruzzi huwa evidenzjat minn numru ta' impenji li din il-banda kellha. Ħarsa lejn l-impenji tas-sena 1907, wieħed isib li barra s-servizzi fil-festa ta' San Gejtanu, din il-banda tellgħat xejn anqas minn erba' programmi oħra fil-Hamrun, waqt li kienet mistiedna tieħu sehem fil-festi principali tal-Belt Valletta u l-Furjana.¹⁰⁵ Ma' dawn wieħed iżid is-servizzi li l-banda kienet tkun mistiedna ittellgħa l-Isla,¹⁰⁶ Ħal Tarxien¹⁰⁷ u fil-festi speċjali li saru fl-okkażjoni tas-seba' ċentinarju mil-fondazzjoni tal-patrijiet minuri.¹⁰⁸

¹⁰² *Malta*, 25.iv.1906. F'dawn iż-żewġ programmi mużikali Miruzzi kien inkluda wkoll siltiet minn kanzunetti naplitani kif ukoll is-Sinfonija Nru 3

¹⁰³ *Malta*, 13.vi.1906.

¹⁰⁴ *Malta*, 04.viii.1906.

¹⁰⁵ San Publiju (*Malta*, 11.iv.1907), Tal-Karmnu (*Malta*, 11.vii.1907) u San Duminku (*Malta*, 13.ix.1907).

¹⁰⁶ *Malta*, 05.viii.1910.

¹⁰⁷ *Malta*, 21.iii.1911.

¹⁰⁸ *Malta*, 01.x.1909.

Hilet Antonio Miruzzi fil-qasam tad-direzzjoni tal-baned ċivili wassal sabiex lejn l-aħħar nofs tas-sena 1903, Antonio Miruzzi jkun maħtur *Civilian Band Master* tal-banda tal-ewwel battaljun tar-Royal King's Own Militia. Antonio Miruzzi mexxa din il-banda għal-sentejn biss. F'dawk is-sentejn (1903-1905), din il-banda kienet ittellgħa diversi programmi mużikali fil-pjazzewlenien ta' Malta, fosthom Pjazza San Ġorġ il-Belt, il-pjazza tal-Birgu u Għar-id-Dud (Tas-Sliema). Miruzzi mhux biss għaqqad din il-banda, iżda kellu jibnilha repertorju. Għaldaqstant, għall-ewwel programmi li din il-banda tellgħet, kellu saħansitra jikkomponi l-mużika addatata. Fost ix-xogħlijiet li kiteb appożitament għal din il-banda insibu is-Sinfonija Nru 3 u l-polka *Verba*. Mid-diversi programmi li din il-banda ta' spiss tellgħet fis-sentejn li għamlet taħt id-direzzjoni ta' Miruzzi, żgur l-aktar programm mużikali prestiġjuż żgur li kien dak tal-10 t'April 1904 fi Pjazza San Ġorġ il-Belt fl-okkażjoni taż-żjara tal-Kaiser Guliermu II. L-imperatur tal-Ġermanja, kien wasal Malta, il-jum ta' qabel, fuq il-vaxxel imperjali *Hohenozellern*. Il-program taż-żjara kien jinkludi laqgħa mal-gvernatur fil-palazz il-Belt. Waqt din iż-żjara ta' kortesija fil-palazz, il-banda tal-ewwel battaljun tar-Royal King's Own Militia ipprovdiet akkumpanjament mużikali billi esegwiet programm mużikali fi pjazza San Ġorġ.



Il-program mużikali li l-banda tal-Militia taht Miruzzi tellgħat fl-okkażjoni taż-żjara tal-Kaiser Guliermu II.

7. Mużika addatata għall-udjenza:

L-ewwel snin tas-seklu għoxrin kienu snin ferm impenjattivi għal Antonio Miruzzi. Taħt id-direzzjoni tiegħu, huwa kellu tlett baned ċivili; (in-*Nicolò Isouard* tal-Mosta, is-*San Giuseppe* tal-Hamrun u l-*Cavallieri di Malta* ta' Tas-Sliema) u waħda militari. Bejn dawn l-erba' baned, f'temp ta' sentejn (1901-1902) kien tellgħa xejn anqas minn 22 program mużikali. Harsa lejn il-programmi mużikali ta' dawn il-baned wiehed malajr jinduna li l-mużika li kienet tkun magħzula kienet tkun addattata għall-udjenza li kien jistenna li jkollu. Hekk f'Tas-Sliema, fejn l-udjenza kienet l-parti l-kbira tagħha nies mill-klassi għolja tas-soċjetà maltija u midhla tal-generu operistiku, ir-repertorju tal-Banda *I Cavallieri di Malta* kien jinkludi l-aktar remeniscenze - varjazzjonijiet mużikali, miktuba minn Miruzzi stess u ibbażati fuq opri famużi. Fost ix-xogħlijiet esegwieti mil-banda slimieža nsibu *La Forza del Destino*¹⁰⁹ u l-*Ernani* ta' Verdi, *Lucia di Lammoore* ta' Donizetti.¹¹⁰ Din il-banda kienet ittellgħa program mużikali kwazi


¹⁰⁹ *Malta*, 23.xii.1901.

¹¹⁰ *Malta*, 23.i.1902.

kull tlett xhur, jew fix-xatt ta' Tas-Sliema jew Ghar id-Dud. B'kuntrast ix-xogholijiet li Miruzzi kien jgħażel sabiex idoqq mal-baned tal-Ħamrun u l-Mosta, kienu xogholijiet aktar għal widna tal-popolin, hekk insibu kanzunetti naplitani, polki, valzi u mużika oħra ballabbli. Miruzzi kien ukoll jikteb mużika ispirata minn xi karatteristika tal-post. Każ tipiku hija is-silta mużikali *Le Châ min de Fer* (it-Triq tal-Ħadid)¹¹¹ li żanżnet fil-festa ta' San Gejtanu tas-sena 1906 u l-*marcia caratteristica* Spartans, li kkompona fis-sena 1913, meta l-Ħamrun Spartans rebħu l-ewwel kampjonat kalkistiku fl-istorja tagħhom.¹¹² Eżempju ieħor huma l- *Fantasie Arabe* u *Au Cafè Arabe*, mużika ispirata mis-sogġorn tiegħu f'Tuneż.

8. Trasformazzjoni ta' orkestri f'baned.

Is-suċċess miksub minn Mro Miruzzi mal-orkestra mandolinistika ta' La Valette, fetax opportunitajiet oħra f'dan l-qasam mużikali speċjalment fil-konverżjoni ta' organiċi orkestrali għal organiċi bandistiċi. L-ewwel għaqda li għaddiet minn din it-trasformazzjoni kienet is-*Società Filarmonica Pio X*. Fis-sena 1894 fir-raħal ta' Ħal-Lija, dak iż-żmien irħajjel żgħir imdawwar b'gonna tal-laring, twaqqfet orkestra mandolinistika bl-isem ta' *Soċjetà Mandolinistika Fior d'Arancio*. Din l-orkestra mandolinistika kienet diretta minn Mro. Francesco Pizzuto¹¹³ meġħjun minn ibnu Attilio Pizzuto.¹¹⁴ F'Mejju tas-sena 1905, twaqqaf każin li beda jgħib l-isem tal-Papa renjanti, Pio X. Il-kumitat ta' dan il-każin, minnufih nieda konkors nazzjonali sabiex jahtar surmast direttur għal banda l-gdida li xtaq li titwaqqaf f'dan il-każin. Kienu bosta il-mużiċisti li wrew interess, iżda l-għażla waqgħet fuq Antonio Miruzzi.¹¹⁵ Miruzzi hteiglu jibni organiku bandistiku mill-bażi tal-mużiċisti tal-orkestra. Dan sehħlu kważi sena wara, meta aktarx nhar l-ewwel jum tas-sena 1907, din il-banda bl-isem ta' Pio X daqqet għall-ewwel darba.¹¹⁶ Kien bix-xieraq li l-ewwel żewġ siltiet mużikali li daqqet din il-banda kienu kompożizzjonijiet ta' Miruzzi, komposti appożitament għal din l-okkażjoni. Dawn



L-ewwel programm mużikali tal-Banda Pio X.

¹¹¹ *Il-Habib*, 22.iv.1913: il-linji tal-ferrovija kienu jisseejhu it-Triq tal-Ħadid, li bil-franċiż tiġi Traduzzjoni ta' *Le Châ min de Fer*.

¹¹² *Malta*, 21.i.1913. Dan il-marċ indaqq għall-ewwel darba fi program li l-Banda San Ġużepp tal-Ħamrun daqqet fil-Ħamrun fil-bidu tas-sena 1913.

¹¹³ *Malta*, 14.v.1902.

¹¹⁴ *Malta*, 16.ix.1902. Il-Banda La Valette telgħet program mużikali f'Ghar id-Dud tas-Sliema, fejn fost ix-xogholijiet li esegwiet kien hemm dak taż-żagħżuġ kompożitur Attilio Pizzuto.

¹¹⁵ Sciberras M., Saliba M. (2005), *Is-Soċjetà Mużikali San Pio X – Lija, 100 sena storja 1905-2005*, Anwarju Każin Banda San Pio X, 136-137.

¹¹⁶ Is-soċjetà Pio X tagħti id-data tal-ewwel program l-20 ta' Diċembru, 1906, iżda il-ġurnal il-Malta ħabbar dan il-program fil-harġa tas-27 ta' Diċembru 1906, li jgħati wiehed x'jifhem li l-programm kien ser jittellgħa wara d-data li kien avżat.

kienu il-marċ *Il Presidente* u is-sinfonija *Ogni Principio è Forte*.¹¹⁷ Kif ifisser l-isem tal-ewwel sinfonija li daqget, il-bidu ta' din il-banda kien wiehed ferm b'saħtu. Fil-fatt f'dik is-sena, il-banda għamlet mill-anqas erba' servizzi oħra: fil-festa ta' San Ġużepp tar-Rabat,¹¹⁸ lejliet u nhar il-festa ta' Corpus Domini fir-Rabat,¹¹⁹ u fil-festa tas-Salvatur Ħal-Lija, fejn il-banda kienet żanżnet l-innu marċ *Pio X* u l-innu sinfoniku *Gesu sul Tabor*.¹²⁰ Ħarsa lejn dawn l-ewwel ħames programmi tal-Banda Pio X, wiehed jinduna li fl-ewwel sena tagħha, r-repertorju ta' din il-banda kien jinkludi 17-il silta mużikali, li tmax minnhom kienu esegwieti fiż-żewġ servizzi li l-banda kienet għamlet ir-Rabat għall-festa ta' Corpus. Is-sena ta' wara (1908), għal-festa ta' San Pawl il-Belt, il-Banda Pio X, kienet mistiedna ittelligħa żewġ programmi.¹²¹ F'dawn iż-żewġ programmi il-banda kienet esegwiet tmax-il silta mużikali, li sebgha minnhom daħlu fir-repertorju tal-banda dik is-sena. B'hekk wiehed jista jgħid li sa kważi sena mill-ewwel program tagħha, Miruzzi kien saħħaha b'repertorju ta' 19-il silta mużikali. Parti sostanzjali minn dan ir-repertorju kienu kompożizzjonijiet ta' Miruzzi, fosthom is-sinfonija *Lorna*, il-mažurka *Lidia*, il-marċi *La Riconoscenza*, *Licia* u *6 Agosto*; kompożizzjonijiet li ndaqqu għall-ewwel darba minn din il-banda. Ħidmet din il-banda issoktat fis-snin ta' wara fejn kienet tkun mistiedna għal-festi ta' Ħal Lija, bħall-festi ta' Santa Ċeċilja¹²² u San Luigi Gonzaga,¹²³ Ħal Tarxien,¹²⁴ il-Għargħur,¹²⁵ kif ukoll dawk ta' Ħal Balzan.¹²⁶ Lejn il-bidu tas-sena 1912, id-dirigenza tal-Banda Pio X, għal xi raġuni illiċenzjaw lill Mro. Miruzzi u minfloku ħatru lill Mro. Antonio Micallef bħala direttur mużikali tal-banda.¹²⁷ Milli jidher ftit jiem wara l-program ta' Frar 1912, id-dirigenti tal-Banda Pio X mill-ġdid stiednu lill Miruzzi sabiex jerga jidderiegi l-banda, bl-ewwel servizz dokumentat huwa dak fil-festa ta' Ħal Balzan b'żewġ programmi mużikali wiehed lejlet u l-ieħor nhar il-festa.¹²⁸ Mro. Miruzzi mexxa din il-banda għal għoxrin sena shaħ, sas-sena 1926.

Għaqda oħra li ħarset lejn Mro. Antonio Miruzzi, sabiex jittrasforma l-orkestra fi ħdana għal banda kienet il-**Filarmonica San Andrea ta' Ħal Luqa**. Fis-sena 1914, Mro. Miruzzi inġhata d-direzzjoni tal-orkestra San Andrea. Huwa minnufih medd għonqu għax-xogħol sabiex jittrasforma din l-orkestra mill-ġdid f'banda. Fost l-ewwel xogħolijiet li huwa kkompona għal din l-għaqda mużikali insibu l-*Inno per San Andrea*, kompożizzjoni għal tenor, baritonu, kor tat-tfal u orkestra.¹²⁹ Il-proċess ta'

¹¹⁷ *Malta*, 27.xii.1906.

¹¹⁸ *Malta*, 15.iii.1907.

¹¹⁹ *Malta* 29.v.1907.

¹²⁰ *Malta*, 01.viii.1907.

¹²¹ *Malta* 05.ii.1908. Iż-żewġ programmi ittelligħu nhar il-festa (10 ta' Frar) wiehed fit 3.30pm fi Strada Teatro u l-ieħor fit 8pm fuq il-palk ta' Stda San Paolo.

¹²² *In-Naħla*, 21.xi.1908, 86.

¹²³ *Malta*, 08.vii.1908.

¹²⁴ *Malta*, 21.iii.1911.

¹²⁵ *Malta*, 28.viii.1910. F'din il-festa il-Banda Pio X, tegghet żewġ programmi, fejn daqget xejn anqas minn tmax-il silta mużikali, erbgha minnhom, kompożizzjoni ta' Miruzzi.


¹²⁶ Ħal Balzan, barra għall-festa titolari (ara *Malta* 23.ii.1908, 22.iii.1909, 28.iii.1911, 12.iv.1912), kienet ukoll mistiedna tiehu sehem fil-festa ta' San Valentinu (*Malta* 09.vii.1909).

¹²⁷ *Malta*, 29.ii.1912. Il-gurnal bl-aktar mod ċar jirraporta li l-Banda "*suonera per la prima volta sotto Antonio Micallef*"

¹²⁸ *Malta*, 12.iv.1912.

¹²⁹ Fuq waħda mill-partituri insibu mnizzla d-data tat-28 ta' Novembru 1915.

trasformazzjoni ha madwar erba' snin. F'dan il-perjodu ta' tranzizzjoni, bejn l-1915 u l-1919, il-*Filarmonica San Andrea* kienet topera kemm bhala orkestra u kif ukoll bhala banda. It-trasformazzjoni definittiva sehhet fis-sena 1919. Il-gurnali tal-epoka¹³⁰ jirrapurtaw li nhar Hadd il-Palm bhala orkestra esegwiet diversi marci funebri fosthom il-març *Un Boeur afflige* kompozizzjoni tas-surmast taghha. Ezatt xahrejn wara, nhar id-19 ta' Gunju 1919, issa bhala banda, il-*Filarmonica San Andrea*, hadet sehem fil-festa ta' Corpus iccelebrata f'Hal Luqa fejn kienet esegwiet program muzikali.¹³¹ Jekk wiehed kellu jqabbel ir-repertorju tal-*Filarmonica San Andrea* meta din kienet tiffunzjona bhala orkestra (1905-1919) mal-ewwel sentejn li bdiet tiffunzjona bhala banda (1919-1920) wiehed isib li fil-perjodu li kienet tiffunzjona bhala orkestra kellha repertorju limitatissimu¹³² waqt li fl-ewwel sentejn taghha bhala banda kellha repertorju ta' mhux anqas minn sbatax-il silta muzikali. Fis-snin ghoxrin il-Banda San Andrea, taht id-direzzjoni tas-surmast Antonio Miruzzi, komplet tikkonsolida ruhha bhala banda.



Ir-repertorju muzikali ta' dak iz-żmien huwa xhieda tat-trasformazzjoni tal-organiku muzikali minn wiehed orkestrali ghal wiehed bandistiku. Iz-żewg programmi li din il-banda luqija tellghat fl-okkazjoni tal-festa ta' Marija Annunzjata f'Hal Tarxien tas-sena 1920 huma xhieda ta' din it-trasformazzjoni. Ghal dawn iz-żewg servizzi il-banda kienet hejjiet repertorju ta' mhux anqas minn tnax-il silta muzikali, fosthom il-marci *Tiebe*

u *X Aprile*, kompozizzjoni ta' Mro. Antonio Miruzzi.¹³³ Sentejn wara, nhar l-1 ta' Lulju 1922, il-Banda San Andrea kienet mistiedna sabiex tiehu sehem fil-festi centinarji ccelebrati fil-Belt Vittoriosa ad unur San Duminku. Ghal din l-okkazjoni nhar lejlet il-festa, il-Banda kienet esegwiet diversi siltiet muzikali fosthom l-valz *Ricordo* ta' Miruzzi.¹³⁴ Il-muzika maghzula ghal dan il-program kienet wahda ftit aktar wiesgha u aktar kontemporanja, xhieda li l-arkivju muzikali tal-ghaqda kien beda jinbena sew. L-arkivju ta' din l-ghaqda muzikali huwa moghni b'diversi arrangamenti muzikali iffirmati minn Miruzzi, jkompli jsahha il-fehma li dan is-surmast hadem qattiegħ sabiex din il-banda jkollha repertorju li jhabbattha ma' dak ta' baned ohra. L-indikazzjonijiet huma li Miruzzi irtira minn ma' din il-banda lejn nofs is-sena 1922.¹³⁵

¹³⁰ *Malta*, 11.iv.1919.

¹³¹ *Ibid.*

¹³² L-istess zewg siltiet - *Dolorosa* ta' P Vella u *Fra I Cipressi* ta' Sartori – kienu ndaqqu fil-programmi tal-1905 u l-1919.

¹³³ *The Malta Herald*, 7.iv.1920.

¹³⁴ *Malta*, 30.vi.1922.

¹³⁵ Il-Guida Generale di Malta e Gozo tas-sena 1925 kienet ghada turi lil Miruzzi bhala s-surmast taghha, izda rapporti fil-gurnali tas-sena 1925 (ara Malta 15.v.1925 u 29.viii.1925) juru li l-banda kienet diretta minn Salvatore Spiteri.

Lejn il-bidu tat-tieni deċenju tas-seklu għoxrin, it-tliet baned diretti minn Antonio Miruzzi, kienu stabbilew ruħhom sew, l-aktar il-Banda San Ġużepp tal-Ħamrun. Din il-banda, barra s-sehem fil-festa tal-ibliet u l-irħula kienet tkun mistiedna tiegħu sehem f'okkażjonijiet speċjali u li Mro. Miruzzi kien jagħmel l-almu tiegħu sabiex din il-banda toħroġ bl-unuri. Fost dawn wieħed isemmi il-programm mużikali li sar fi Pjazza Regina bħala parti mill-festi fl-okkażjoni tal-inkurunazzjoni tar-Re Ġorġ V (1911),¹³⁶ iż-żewġ programmi l-banda tellgħat fl-okkażjoni tas-sittax-il ċentinarju mill-edit ta' Milan (magħrufa bħala l-festi Kostantinjani tas-sena 1913)¹³⁷ u fil-fiera li ttellgħet f'Villa Bonnici tas-Sliema b'risq ir-restawr tal-knisja tas-Sacro Cuore.¹³⁸ Kurjuż huwa il-kunċert li l-*Orchestra Giuseppe Verdi*, diretta minn Luigi Barbato, tellgħet fil-Każin San Ġużepp tal-Ħamrun. Fost ix-xogħolijiet li din l-orkestra esegwiet kien hemm is-sinfonija *Ogni principio è forte* u sinfonija *Dopo mezza notte*.¹³⁹ Jidher li fil-perjodu bejn Awwissu u Diċembru tas-sena 1922, Antonio Miruzzi kien qed iħabbat wiċċu ma' xi problemi li kienu qed jimpeduh fil-qasam mużikali. Hekk naraw li f'dan il-perjodu l-Banda San Ġużepp tal-Ħamrun kienet diretta mis-surmast Emmanuel Spiteri,¹⁴⁰ il-Beland kienet qed tkun diretta minn Mro Dalli,¹⁴¹ waqt li l-Banda San Andrea għaddiet taħt is-surmast Salvatore Spiteri.

9. Hidmet Miruzzi fit-tieni ventenju tas-seklu għoxrin.

Fit-tieni ventenju tas-seklu għoxrin, Mro Miruzzi kellu taħt id-direzzjoni tiegħu erba' baned ċivili, il-Banda Assunta tal-Mosta, il-Banda Pio X ta' Ħal Lija, il-Banda San Ġużepp tal-Ħamrun u l-Banda Beland taż-Żejtun, kif ukoll il-banda tal-Orfanatrofju.

Taħt id-direzzjoni tiegħu, l-Banda *San Giuseppe* tal-Ħamrun, issoktat ittellgħa program wara l-ieħor. Il-mawriet f'Ispica fi Sqallija għall-festa tal-Ġimgħa l-Kbira¹⁴² u mawriet simili fi sqallija kienu okkażjonijiet fejn il-banda qatgħet figura mill-aqwa. Dan kollu kien possibli għaliex Mro Miruzzi kien jgħati attenzjoni kbira lil qasam tat-tagħlim tal-allievi fejn barra l-kwantità kbira ta' tfal u żgħażaġh li tħarġu taħtu, huwa kien jagħmel l-almu kollhu tiegħu sabiex dawn l-allievi jagħtihom l-aħjar tagħlim.¹⁴³ Il-marċ ta' jum il-festa kien ikun il- vetrina idejali fejn Miruzzi kien iżanżan xi sett ta' marċi godda, kif ġara fil-festa tas-snin 1920 u 1922.¹⁴⁴ L-aħħar kunċert bandistiku li din il-banda ħamruniża esegwiet taħt il-bakketta ta' Mro. Miruzzi kien propju program iddedikat lilu. Fi tmiem dan il-programm il-bandisti, b'sinjal ta' rikonoxximent kienu ipprezentawu rigal sabieħ.¹⁴⁵ Il-laxxitu tiegħu lil din il-banda ħamruniża fi tmiem id-29 sena tiegħu kien wieħed rikk. Biżżejjed wieħed iqis li l-banda issa kienet komposta

¹³⁶ *Malta* 20.vi.1911.

¹³⁷ *Malta*, 12.ix.1913.

¹³⁸ *Malta*, 18.ix.1920.

¹³⁹ *Malta*, 01.v.1914.

¹⁴⁰ *Malta*, 11.viii.1922. Mro Emm Spiteri dak iż-żmien kien ukoll id-direttur mużikali tal-banda tal-RMA.

¹⁴¹ *Malta*, 06.viii.1922 u 21.ix.1922.

¹⁴² *Malta*, 09.iv.1910.

¹⁴³ Azzopardi C.(1997) : 'L-istorja tal-Każini tal-Baned f'Malta u Għawdex', vol.2,132.


¹⁴⁴ *Malta*, 11.viii.1922.

¹⁴⁵ Mifsud Matrenza J.: *Għeluq il-100 Sena mit-Twaqqif tas-Socjetà Mużikali San Ġużepp tal-Ħamrun*,10.

minn organiku ta' madwar 70 bandist waqt li l-arkivju ta' din il-banda kien mgħoni b'diversi siltiet mużikali. Żgur għal qalb din il-banda Hamruniża hemm il-*marcia sinfonica* 'San Giuseppe' u l-innu solenni lill San Gejtanu (1901).

Xi kittieba jpoġġu lill Mro Antonio Miruzzi bħala s-surmast direttur tal-**Banda Santa Marija tal-Mosta** bejn is-snin 1900 u 1905. Dan żgur ma setgħax ikun għaliex, kif deher f'rappopt fil-ġurnal il-Malta, tas-sena 1905 din il-banda kienet imsejha bħala l-*banda nuova* (indikazzjoni li kienet għada kif twaqqfet) u din kienet taħt id-direzzjoni ta' Mro Giuseppe Micallef.¹⁴⁶ Mro. Antonio Miruzzi, bħala surmast direttur tal-*Filarmonica l'Assunta*, jissemma għall-ewwel darba fis-sena 1920¹⁴⁷ u jibqa jissemma fis-snin sussegwenti sas-sena 1927.¹⁴⁸ Sfortunatament, ftit nafu dwar hidmet din il-banda taħt id-direzzjoni ta' Miruzzi. Kurjuż iżda huwa l-fatt li fil-festa tas-sena 1923, il-banda l-oħra tal-Mosta, in-Nicolò Isouard, diretta minn Mro Ġanni Vella, kienet esegwiet l-innu *A Maria Assunta*,¹⁴⁹ innu li kien kompost fis-sena 1905

Banda oħra li għarfet il-ħiliet mużikali ta' Mro Miruzzi kienet il-**Banda Beland taż-Żejtun**. L-ewwel kuntatt dokumentat bejn din il-banda u Mro. Miruzzi, jmur lura għas-sena 1898, meta l-Banda Beland, fl-okkażjoni tal-festa tal-Kunċizzjoni, iċċelebrata fil-belt Cospicua, taħt id-direzzjoni ta' Diacono kienet esegwiet l-overture *La Panseuse*.¹⁵⁰ Ir-relazzjonijiet mużikali ta' Miruzzi mal-banda Żejtunija, issoktaw anki meta din għaddiet taħt id-direzzjoni mużikali ta' Ignazio Catania. Xhieda ta' din huma id-diversi siltiet mużikali ta' Miruzzi li kienu inkluzi fir-repertorju tal-Banda Beland,¹⁵¹ kif ukoll kienu diversi id-drabi li Miruzzi idderieġa din il-banda fl-assenza tas-surmast Ignazio Catania. Hemm indikazzjoni Antonio Miruzzi ta is-servizz tiegħu bħala għalliem.¹⁵² Kien kważi għalhekk awtomatiku li Miruzzi jkun maħtur bħala s-suċċessur ta' wara t-tluq ta' Catania bħala d-direttur mużikali ta' din il-banda.



Il-program mużikali mil-Banda Beland fl-okkażjoni tal-konsagrazzjoni tal-kappella

Antonio Miruzzi idderieġa l-Banda Beland, issa bħala s-surmast tagħha, nhar it-28 ta' Settembru 1919.¹⁵³ Huwa kien fetaħ dan il-programm mużikali bil-marċja sinfonika

¹⁴⁶ *Malta Taghna* 22.vii.1905 u *Malta Taghna* 23.ix.1905.

¹⁴⁷ *Guida Generale di Malta e Gozo* 1920, 239.

¹⁴⁸ *Guida Generale di Malta e Gozo* 1927.

¹⁴⁹ *Malta*, 11.viii.1923

¹⁵⁰ *Gazzetta di Malta*, 06.xii.1898.

¹⁵¹ *Malta*, 30.vi.1905: Il-Banda Beland kienet daqget il-kompożizzjonijiet *Omaggio a Donizetti* u *Dopo Mezza Notte*; waqt li fis-sena 1913, fl-okkażjoni tal-festa ta' San Lawrenz il-banda kienet esegwiet il-marċ *Sempre Loro*.

¹⁵² Rappopt fil-*Malta Taghna* tat-11 ta' Ottubru 1919 jgħid li Miruzzi kien ipprezentat b'bakketta mill-bandisti u l-allievi tiegħu.

¹⁵³ *Malta Taghna*, 11.x.1919.

Melita, kompożizzjoni tiegħu stess.¹⁵⁴ Ftit ġimgħat wara, Miruzzi idderieġa l-banda fis-servizz tagħha fil-festa tal-Madonna ta' Pompei f' Marsaxlokk. Kienu bosta is-servizzi li l-Banda Beland għamlet taħt id-direzzjoni ta' Miruzzi, iżda fl-annali tal-banda jibqgħu imsemmija is-servizzi li l-banda għamlet sena wara (1920), fl-okkażjoni tal-konsagrazzjoni tas-soċjetà lil Qalb Imqaddsa ta' Ġesù¹⁵⁵ u dawk fl-okkażjoni tal-200 anniversarju mit-tberik tal-knisja. Fl-okkażjoni tat-tieni ċentinarju mit-tberik tal-knisja, il-Banda Beland kienet ipprezentat żewġ programmi mużikali. F'dak ta' lejlet il-festa, il-banda kienet żanżnet l-innu sinfoniku *A Santa Caterina*, li Mro. Carlo Diacono ikkompona fis-sena 1919. Għal Banda Beland, Miruzzi kien ikkompona l-innu marċ u innu. Fl-ewwel snin tal-ħidma tiegħu fiż-Żejtun, l-inkarigu ta' Miruzzi ma kien limitat biss għad-direzzjoni iżda kien ukoll jinkludi it-tagħlim. Huwa kien jgħin ukoll lid-dirigenti tal-banda fl-akkwist ta' strumenti godda, li kif tixhed riċevuta datata 20 ta' Mejju 1921, fejn għan-nom tal-Għaqda huwa xtara numru ta' strumenti mużikali u karti tal-mużika.¹⁵⁶

Fiż-Żejtun, bħal f'Hal Luqa u l-Mosta, il-banda immexxija minnu tiegħu sehem fil-purċissjoni tal-Ġimgħa l-Kbira. Kien għalhekk xejn sorprendenti li dawn il-baned insibuhom mill-ewwel jinkludu fir-ripertorju funebri tagħhom il-kompożizzjonijiet ta'



dan is-surmast. Fis-snin ta' qabel il-gwerra, f'bosta postijiet kienet l-użanza li l-banda li tkun takkumpanja il-ħruġ tal-purċissjoni, bl-esekuzzjoni mużikali ta' responsorji jew xi mużika simili. Fost dawn ix-xogħolijiet insibu is-silta mużikali *Le Sette Parole*. Xogħol iehor miktub għal dawn iż-żminijiet hija il-kompożizzjoni *Stabat Mater*, miktuba għal banda u kor. Nhar il-Ġimgħa l-Kbira tas-sena 1924, fost ix-xogħolijiet esegwieti mil-Banda Beland insibu ir-responsorji Nru 4, 5 u 6;

responsorji li huwa kien ikkompona fl-1901.¹⁵⁷ Fost il-bosta servizzi mużikali li din il-banda kellha barra ż-Żejtun, insibu dak ta' Santa Marija f'Hal Għaxaq. Għal din il-festa, fis-sena 1925, Miruzzi kien ikkompona innu marċ, liema innu marċ għadu jindaqq sallum mill-banda Għaxqija, Santa Marija. Iż-żelu u l-impenn tiegħu lejn il-qasam mużikali jixduh rakkonti ta' diversi bandisti tal-banda Beland li servew taħt Miruzzi, fejn jirrakkontaw li meta kien ikun jikkunċerta u jsir il-ħin, wara l-kunċert Miruzzi kien jiekol xi haġa mill-każin u jorqod f'kamra fil-każin stess, liema kamra għadda iġġieb ismu.¹⁵⁸ Fis-sena 1932, fl-età ta' 65 sena, huwa kien irtira minn kull impenn direzzjonali, inkluż dak ma' din il-banda.

¹⁵⁴ Notament fid-djarju tal-Banda Beland riprodott fl-Annwarju ta' din l-għaqda tas-sena 1994, 45.

¹⁵⁵ *Malta*, 24.ix.1920.

¹⁵⁶ Abela, Rev Joe: *Beland 150 ta' Storja* (2012), 78. Skont din l-riċevuta, fis-sena 1921, Miruzzi kien joqgħod il-Hamrun fil-fond numru 181 ta' Strada Reale

¹⁵⁷ *Malta Tagħna*, 12.iv.1924.

¹⁵⁸ Abela, Rev Joe: *Beland 150 ta' Storja* (2012), 77.

10. Kompetizzjonijiet internazzjonali.

L-ewwel ventenju tas-seklu għoxrin ra l-introduzzjoni tal-mużika f'faxxikli ippublikati mid-djar editriċi, speċjalment dawk taljani. Din il-mużika f'faxxikli, promossa mill-ħwienet tal-mużika maltin, fosthom l-istabiliment Lucia tal-Belt, bdiet twassal sabieħ il-baned jibdedw jinkludu il-mużika ta' kompożituri barranin a-skapitu ta' mużika komposta minn kompożituri Maltin. Ir-risposta tad-diretturi mużikali tal-baned maltin kienet varja. Kien hemm minn sabha faċli jdoqq il-mużika impurtata u kien hemm minn bħal Nikola Montebello u Antonio Miruzzi, għażlu li jikkompetu mal-kompożituri taljani propju fil-kompetizzjonijiet organiżżati mid-djar editriċi taljani. Hija ironika li waqt li l-baned maltin kienu qed iwarbu lill-kompożituri maltin, dawk il-kompożituri maltin li kienu qed jidhlu għall-kompetizzjonijiet fl-Italja, kienu qed jiksbu suċċess wara l-ieħor. L-ewwel suċċess internazzjonali ta' Antonio Miruzzi



wasal fis-sena 1910. Huwa ikkompetu fil-kompetizzjonijiet ta' Firenze u Perugia fejn bil-fanatsija *L'Ideale* huwa kien onorat b'*Diploma d'Onore* mill-*Casa Editrice Tito Belati* ta' Perugia¹⁵⁹ waqt li il-valz tiegħu kien premjat fil-kompetizzjoni mużikali li saret f'Firenze.¹⁶⁰ Is-sena ta' wara, aktarx fil-konkurs ta' Perugia, il-marcia *Vita Musicale* kienet ippremjata b'*Diploma d'Onore*.¹⁶¹ Is-suċċessi internazzjonali issoktaw fis-sena 1912, fejn għaldarboħra fil-konkurs inniedi mill-*Casa Editrice Tito Belati*, huwa kien ippremjat bi Grand Diploma u midalja tal-fidda għal Grand Valzer (ir-raba' post) u l-marċja *Inno Trionfale* (it-tieni post), waqt li fis-sezzjoni *valzer nuovo stile*, il-valz tiegħu ikklassifika fil-11-il post u ngħata diploma u midalja tal-bronż.¹⁶²

Suċċess ieħor kien reġistrat fis-sena 1921, fejn bil-marċja sinfonika *La Bizarra*, Antonio Miruzzi rebaħ il-midalja tad-deheb fil-kompetizzjoni immedija mill-*Casa Editrici Tito Belati* ta' Perugia.¹⁶³

11. L-ahħar snin:

Il-ħidma mużikali ta' Mro Miruzzi nistgħu ngħidu li ntemmet fl-istess post fejn nibtet, fl-orfanatrofju tal-gvern tal-Belt Valletta. Nhar it-8 ta' Novembru 1910, Antonio Miruzzi kien maħtur bħala surmast direttur tal-**Banda tal-Orfanatrofju tal-Gvern**, b'salarju ta' £30 fis-sena.¹⁶⁴ F'din il-kariga jidher li dam sal-10 ta' Marzu 1932, meta irtira bil-pensjoni tal-età.¹⁶⁵ Fis-snin 30, fil-Ħamrun huwa żviluppa koperazzjoni ma'

¹⁵⁹ *L'Avvenire*, 23.x.1910.

¹⁶⁰ *L'Avvenire*, 05.x.1910.

¹⁶¹ *Malta*, 12.viii.1911.

¹⁶² *Malta Herald*, 09.i.1912.

¹⁶³ *Malta Tagħna*, 26.xi.1921.

¹⁶⁴ NAM Blue Book 1911-1912, Sec H 79. Ara wkoll *L'Avvenire* 12.xi.1910.

¹⁶⁵ NAM Blue Book 1933 Sec 13-1, 9.

Carlo Satariano fil-qasam ta' diski umoristiċi maltin. Dawn id-diski huma fuq l-istil tal-makkjetti tradizzjonali, fejn Satariano kien jikteb il-lirika (u ħafna drabi jkanta) waqt li Miruzzi kien jinseg in-noti. Fost il-kanzunetti insibu *Il-Barmaid*, *In-Nisa Colla Xorta*, *Id-Dota tal-Għarusa*, *Għaliex ma Izzewwigtx!*, *Xebgha Frosta lin-Nisa*, *Xebgha Frosta lill-Irgiel*, *Destin Ingrat*, *Ix-Xebba Sfrattata*, *Ilsien in-Nisa* u *X'biċċa gratli, x'waħda din!*. Tul is-snin tal-gwerra jingħad li huwa beda jaħdem fuq il-kompożizzjoni ta' opra, xogħol li qatt ma temm. Mro Miruzzi miet nhar it-23 t'Ottubru 1944.¹⁶⁶ Il-funeral tiegħu kien wieħed li għalih attendiet folla kbira ta' maltin fosthom id-diversi bandisti li trawmu taħt il-ħarsa tiegħu fi hdan id-diversi baned li huwa kien idderieġa.¹⁶⁷

12. Xogholijiet Mużikali

Marċi funebri: Il-memorja ta' Mro. Antonio Miruzzi hija tramandata għal-żminijietna grazzi l-aktar għall-marċi funebri li huwa kien ikkompona. Anton Grazio Grech jirreferi għal marċ funebri li jinsab fl-arkivju tal-Banda Leone li jgħieb id-data 7 ta' Marzu 1894.¹⁶⁸ Din mhiex xi ħaġa sorprendenti meta wieħed iqis li fis-sena 1896 il-Banda La Valette (Belt Valletta) kienet esegwiet il-*Marcia Funebre Nro 13*,¹⁶⁹ Dan jagħtina x' nifmhu li sa dakinhar Miruzzi kien ikkompona mill-anqas 12-il marċ funebri ieħor. Fis-sena 1919, L-Orkestra Sant' Andrija (Ħal Luqa) kienet esegwiet il-marċi funebre *Un Boeur affige*¹⁷⁰ waqt li fis-sena 1927, il-Banda San Ġużepp tal-Ħamrun (waqt is-sehem tagħha fil-purċissjoni tal-Belt Valletta) kienet esegwiet il-marċi *Sconforto*, *Ai Miei Cari (1921)*, *Triste Conforto*, u *Dolore*.¹⁷¹ Ma' dawn wieħed irid iżid il-marċi *Lacrime (1921)*, *Pax (1922)*, *In Memoriam (1922)*, *Mesto Ricordo (1923)*, *Primo Maggio (1923)*, *Al Signor Ricardo Amodeo*, *Rimpianto*, *Tristi Pensieri (1923)*, *Remembranze*, *Venerdi Santo*, *Pietà*, *Cadavere*, *Cordoglio*, u *Giorno di Pianto*. Mużika oħra li ikkompona għal Ġingħa Mqaddsa hemm ir-responsorji Nru 4 (*Recessit Pater Nostro*), Nru 5 (*O Vos Omnes*) u n-Nru 6 (*Ecce Quomodo*); is-siltiet sagri *L'Ultima Parola* u *Vexilla Regis* u l-mużika f'seba' movimenti bħal *Le Sette Parole* u *Stabat Mater* (għall-orkestra li aktar tard kienet traskritta għal banda).

Innijiet u Mużika Sagra: Ftit huma il-baned maltin li jieħdu sehem fil-purċissjoni titolari. Fost dawn insibu l-Banda Nicolò Isouard. Fir-ripertorju tagħha insibu l-innijiet *O Del Cielo Regina (1897)*, *Maria Assumpta* u *Alla Beata Vergine (1908)*. Innijiet oħra li għadhom jindaqqu sallum huma l-innijiet tal-baned. Fost dawn insibu l-innijiet tal-baned *Sant' Andrija (Ħal Luqa)*, *San Ġużepp (Ħamrun)* u *Nicolò Isouard (Mosta)* kif ukoll l-innijiet *Alla Vergine Immacolata (1905 – Banda Nicolò Isouard, Mosta)*, *Maria Assunta (1905 - Mosta)*, *A San Corrado (1905 – Banda San Ġużepp, Ħamrun)*, *Marija Assunta (Għaxaq)*, *Lis-Salvatur (Lija)* u *Sant' Elena (Birkirkara)*. Apparti l-innijiet li jindaqqu waqt il-marċijiet, bosta huma l-baned li għandhom innu sinfoniku.

¹⁶⁶ NPR, Atti tal-mewt 2848/1944.

¹⁶⁷ *Il-Berqa*, 31.10.1944

¹⁶⁸ Grech G.A. (1998) *Erbatax-il Profil ta' Mużiċisti Għawdxin, Maltin u Barranin*, 25.

¹⁶⁹ *Gazzetta di Malta*, 01.iv.1896.

¹⁷⁰ *Malta*, 19.iv.1919.

¹⁷¹ *Malta*, 13.iv.1927.

Dan l-innu sinfoniku illum jindaqq fi tmiem il-program li jittellgħa fil-jiem tal-festa iżda fil-passat kien jindaqq mill-baned meta kienu jilqgħu l-istatwa titulari waqt li tkun għaddejha minn hdejn il-planċier tagħhom. Fost l-innijiet sinfoniċi komposti minn Mro Miruzzi insibu l-innijiet *Maria Vergine Stella del Mare* (Stella Maris Sliema), żewġ innijiet lill San Gejtanu (Banda San Ġużepp – Ħamrun), *A San Andrea* (Ħal Luqa) u *A Maria Vergine con voci puerili* (Banda Konti Ruggieru). Mużika sagra li ħarġet mill-pinna ta' Miruzzi insibu *Tantum Ergo* (għal Tenur u Baritonu) u numru ta' responsorji għal jiem tal-Ġimgħa Mqaddsa (1901).

Marċi: Il-marċi li l-baned maltin kienu jdoqqu lejn tmiem is-seklu dsatax u l-bidu tas-seklu għaxrin, kienu tal-ġeneru militari u sinfoniku. Mill-bosta programmi mużikali li ttellgħu f'dak il-perjodu insibu l-**marċi militari:** *La Rocca* (1892), *Last Time* (1895), *Our President, Farewell!* (1903), *Il Presidente* (1906), *Lord Kitchener, Albert of Belgium, General Joffre, Serbia, The Heroes of Verdun, Victory, La Joyeuse* (1897), u *La Piccola Sonia*, u l-**marċi sinfoniċi,** *Il Pensiero* (1892), *Out of Home* (1894), *La Retraite* (1895), *Lealtà* (1900). *Virginia* (1902), *In Uniforme* (1904), *Melita* (1905), *Un Saluto a Noto* (1905), *San Giuseppe* (1907), *I Napolitani* (1907), *Piedi Grotta* (1907), *Cuore* (1908), *Licia* (1909), *6 Agosto* (1909), *La Bizarra* (1913), *Gli Emigranti* (1920), *Creola* (1920), *Enea* (1921), *I Riconoscenti* (1925), *Mattino e Sera*, **Marċi trionfali:** *Fabiola* (1909), *Omaggio a Doizetti* (1905), *Omaggio a Verdi* (1907), *Omaggio a Nicolò Isouard. Omaggio a San Giuseppe, Perugia* (1910), *Vita Musicale* (1911), *Inno Trionfale* (1912), *Tiebe* (1920), *X Aprile* (1920), *Inno Marcia Beland* (1924), *Marcia Trionfale* (1925) u *Mattina e Sera* (1928). Dawk li illum nirreferu għalihom bħala **marċi brijużi jew brillanti**, sa l-ewwel snin tas-seklu għoxrin kienu jissejġu passio doppio. Fost il-kompożizzjonijiet ta' dan il-ġeneru li ħarġu mill-pinna ta' Antonio Miruzzi insibu *San Paolo* (1893) *Rank of Corporale* (1893), *Marcia Processionale* (1900), *Mille Grazie* (1901), *15 Agosto* (1905), *Sempre Loro* (1907), *Psiche d'Arte* (1911), *22 Gugnio* (1911), *Occhi di Fata* (1912), *Spartans* (1913), *Sempre Loro* (1913), *Eusa* (1913), *Pax* (1918), *Fiat Lux* (1918), *Autunale* (1919), *Danaè* (1920), *Olympia* (1920), *Namouna* (1920), *Proper Augesco* (1919), *Good Bye* (1920), *19 Marzo* (1920), *Msida* (1920), *Ishtar* (1920), *Chevrolet* (1920), *Hysperia* (1920), *Marco Polo* (1920), *Atlanta* (1920), *Toland* (1920), *Tyburn* (1920), *Iperia* (1920), *Odisea* (1920), *Lac du Joux* (1920), *Isotta* (1920), *Aysha* (1922), *Clyrie* (1923), *L'Eroe Fasciata* (1923), *Solitudine* (1924), *Riposo* (1924), *Dolci Pensieri* (1924), *Giorno di Festa* u *Marcia Caratteristica* (1925). Sfortunatament bosta minn dawn il-marċi intitflu mal-medda taż-żmien.


Mużika bandistika ohra: **il-valzi:** *Il Pensiero Sole e Mesta*, *La Spagnola, Maltese Bells, Tempo Fa* (1894)¹⁷², *Zoe* (1894), *Mes Compliments* (1898), *Rouge et Blanche* (1902), *Baci* (1905), *Ricordo* (1907), *Suon di Campane* (1922) u *La Marocchina* (1924); **id-danza:** *La Tunesina* (1925); **l-gavotti:** *Riconoscenze* (1907), *Amor Discreto, Gentilezze* (1923) u *Carezze* (1922); **il-mazurka** Lidia (1907); **il-polki:** *La Promessa* (1894), *Piccolo Solo* (1897), *Cecil, Pst Pst Bella* (1901), *Polca variata per coronetta*

¹⁷² Dan il-valz indaqq ukoll taht l-isem bl-Ingliż *Time Ago* (*Malta* 02.viii.1894).

(1902), *Verba* (1904), *Ester* (1906), *Miss Prattier* (1919), ***l-overture: La Panseuse*** (1894) u *l-Overture No III* (1903); ***Sinfoniji:***, *Ogni Principio è Forte* (1906), *Sinfonija Nro 3* (1902), *Sinfonija Nru 4* (1907), *Lorna* (1907), *A Mezza Notte* (1910), *Roconoscenza* (1914) ; ***il-fantasiji:*** *Fantasia Arabe* (1894), *L'Ideale* (1900), *Au Cafè Arabe* (1905), *Oscar Du Pont* (1907), *Antico e Moderno* (1909), *Fantasemo* (1913), *Amor Proibito* (1924), ***Marcia nuziale:*** *Josephine* (1920) ***Melodiji oħra:*** *La Cavalcade* (1897), *Duke of Edinburg* (1894), , *I Due Birrichini, Dopo Mezza Notte* (1902), *Le Regiment in marche* (1904), *il-pastorale Notte di Natale* (1905), *Canzonette Napoletane* (1905), *Divertimento Napolitano* (1906), *Le Chamin de Fer* (1906), *Capriccio per tromba* (1913), *La Vecchiana, Capriccio per Corno* (1907), *Polka con variazione per clarino* (1907), *Melodie Italiane* (1908), *l-kanzunetta Prima di Partir* (1909), *Le Zingare* (1909),. ***Remaniscenze ta' Opri:*** *Verdi* (1901), *Donizetti* (1906), ***Arrangamenti:*** *Faust ta' Gounod* (1900), *La Forza del Destino u il Trovatore ta' Verdi* (1901), *Barbiere di Sevigliata' Rossini* (1903)

Muzika Mandolinistika: *Marci: Tunesi* (1897) u *Vicino al Mar* (1899).; ***il-valzi:*** *Il Cassiere* (1897), *La Chanteuse* (1897), , ***il-polki:*** *Tic Tic* (1898).

Muzika għall-makkjetti: *Il-Barmaid, In-Nisa Colla Xorta, Id-Dota tal-Għarusa, Għaliex ma Izzewwigtx!, Xebgha Frosta lin-Nisa, Xebgha Frosta lill-Irgiel, Destin Ingrat, Ix-Xebba Sfrattata, Ilsien in-Nisa u X'biċċa gratli, x'wahda din!*



Riċevuta maħruġa mill-Banco di Roma (Malta), għal xiri ta' numru ta' strumenti minn Antonio Miruzzi. F' din l-irċevuta jidher l-indirizz tiegħu fil-Hamrun

Bibliografija

I. Sorsi Primarji

Arkivju Nazzjonali ta' Malta (NAM):

Blue Books: 1873, 1902-1904, 1911-1912, 1933.

Customs Register CUS: 1894

Guida Generale di Malta e Gozo 1920, 1925 u 1927

National Archives UK (ADM/188): Naval Records

II. Kotba u publikazzjonijiet

Abela, J.: *Beland 150 ta' Storja* (2012).

Azzopardi C: "*L-istorja tal-Każini tal-Baned f' Malta u Ghawdex*", vol.2, (1997).

Bugeja, J.A: *Ghall-mużika, għal Beltna u għal Artna*, Dom Publications (2015).

Ciarlò J. "*Socjetà Filarmonika Nazzjonali "La Valette" – l-ewwel 100 Sena (1874-1974)*", Media Centre, (1994).

Grech G. A.: *Ġrajjiert is-Socjetà Mużikali u Filarmonika Leone* (2012).

Grech G.A. *Erbatax-il Profil ta' Mużiċisti Ghawdxin, Maltin u Barranin*, (1998).

Grech G., *Antonio Miruzzi*, Anwarju tas-Soc Fil Isouard (1995).

Pirotta M; *Meta twieled eżatt Miruzzi*, Program tal-festa Societa Fil La Vincitrice. Senglea, (2018).

Sciberras M. u Saliba M. *Is-Socjetà Mużikali San Pio X – Lija, 100 sena storja 1905-2005*, Anwarju Każin Banda San Pio X (2005).

Skik, H.; "*Les Maltais en Tunisie*". Proc. of Congrès D'études Des Cultures Méditerranéennes D'influence Arabo-berbère, Malta. Ed. Micheline Galley and David R. Marshall. Alger: Société Nationale D'édition Et De Diffusion, 1972.

Smith A.: *The Maltese in Tunisia before the Protectorate*, Journal of Mediterranean Studies Vol 10; (2000).

Vella Bondin, J.: *Il-Mużika ta' Malta fis-Sekli XIX u XX' (PIN, 2000)*.

III. Ġurnali

Il-Berqa, 31.10.1944.

Il-Ħabib: 22.iv.1913.

Il Veru Mannarinu: 12.vi.1897, 28.vii.1897 u 31.xii.1898.

In-Nahla: 21.xi.1908 u 25.vi.1910.

L'Avvenire: 05.x.1910, 23.x.1910 u 12.xi.1910.

La Gazzetta di Malta: 02.x.1895, 16.v.1888, 11.vii.1892, 23.vii.1892, 18.ii.1893, 8.vi.1893, 4.v.1893, 10.viii.1893, 11.viii.1893, 08.vi.1894, 02.viii.1894, 14.viii.1894, 23.viii.1894, 01.ix.1894, 27.ix.1894, 19.x.1894, 11.vi.1895, 12.vii.1895, 18.vii.1895, 06.ix.1895, 21.ix.1895, 30.xii.1895, 01.iv.1896, 01.iv.1896, 28.vi.1896, 30.ix.1896, 15.vi.1897, 25.vi.1897, 08.vii.1897, 31.vii.1897, 06.xii.1897, 13.xii.1897, 05.i.1898, 08.iv.1898, 15.iv.1898, 25.vi.1898, 27.vi.1898, 01.vii.1898, 12.vii.1898, 16.ix.1898, 29.xi.1898, 6.xii.1898, 06.xii.1898, 21.xii.1898, 28.xii.1898, 13.iv.1899, 21.vi.1899, 30.viii.1899, 08.ii.1900, 18.v.1900, 21.v.1900, 27.vii.1900; 14.viii.1900, 14.ix.1900, 21.ix.1900, 24.ix.1900, 17.xi.1900, 07.xii.1900, 24.xii.1900, 18.i.1901, 23.i.1901, 09.ii.1901, 22.iii.1901, 23.iii.1901, 15.iii.1901, 22.iii.1901, 09.v.1901, 31.v.1901, 05.viii.1901, 18.viii.1901 u 23.viii.1901.

Malta: 23.xii.1901, 23.i.1902, 13.ii.1902, 03.v.1902, 14.v.1902, 14.v.1902, 16.ix.1902, 24.x.1902, 07.xi.1902, 24.xii.1902, 13.ii.1903, 03.iv.1903, 11.vii.1904, 03.viii.1904, 03.i.1905, 14.iv.1905, 30.vi.1905, 11.viii.1905, 25.x.1905, 28.viii.1905, 28.i.1906, 25.iv.1906, 13.vi.1906, 04.viii.1906, 27.xii.1906, 15.iii.1907, 27.iii.1907, 11.iv.1907, 29.v.1907, 11.vii.1907, 01.viii.1907, 13.ix.1907, 30.xii.1907, 05.ii.1908, 23.ii.1908, 08.vii.1908, 13.viii.1908, 22.iii.1909, 25.ii.1909, 01.x.1909, 09.vii.1909, 09.iv.1910, 05.viii.1910, 28.viii.1910, 21.iii.1911, 28.iii.1911, 20.vi.1911, 12.viii.1911, 29.ii.1912, 12.iv.1912, 21.i.1913, 12.ix.1913, 01.v.1914, 19.iv.1919, 18.ix.1920, 24.ix.1920, 30.vi.1922, 06.viii.1922, 11.viii.1922, 21.ix.1922, 11.viii.1923, 08.viii.1924, 22.viii.1924, 11.iv.1925, 14.v.1925, 15.v.1925, 29.viii.1925, u 13.iv.1927.

Malta Taghna: 22.vii.1905, 23.ix.1905, 11.x.1919, 26.xi.1921 u 12.iv.1924.

Risorgimento: 30.vi.1897, 30.vi.1898 u 25.viii.1902.

The Malta Herald: 09.i.1912 u 7.iv.1920.